


KIDIMBU

 Beno lenda vwanda. Mbote, na beno nyonso! Kyese na kuvwanda na kisalu ya Mfumu na suka yayi, mbala mosi dyaka na . . .Beto zabaka ve kana beto ke vutuka to ve, kasi Mfumu me kubika nzila, mpe beto me vutuka samu na kisalu bubu yayi. Ntangu yayi beto ke na kuingila bantangu ya nene bubu yayi, na suka yayi, na lesu ya lukolo ya Lumingu yayi, na Ndinga. Mpe na nkokila yayi ke vwanda dyaka na balukutakanu ya kubeluka, na lukutakanu ya kominyo na manima ya yawu.

² Mpe ntangu yayi beto kele na lusakumunu ya mwana, mu banza . . . Mpangi Neville vwandaka tuba na munu ti muntu mosi vwandaka na bebe ya bawu ya kusakumuna. Mpe na yina, kana ba lenda nata bebe na ntangu yayi. Mpe mpangi ya beto ya bakala ke vwanda, to mosi ya bawu, na orgue to na piano, muntu mosi. Mpe na yina bawu ke nata bebe. Beto ke kuzwa lukutakanu ya lusakumunu; samu ti beto lenda kota mbala mosi, na nswalu nyonso mutindu beto lenda, na Ndinga.

³ Samu ti, beto ke zolaka ku—kuvwanda na Ndinga. Ya kele—ya kele kima yina kele mfunu, kupesa kaka ntangu ya beto na Ndinga ya Mfumu. Na yawu beto ke vutula matondo mingi samu na kukutana na beno nyonso awa bubu yayi, mpe na . . . mpe na lukutakanu yayi—yayi.

⁴ Mu banza ti mu me zimbana. Ya kele nyonso mbote, mpangi ya kento. Mu—mu—mu banzaka ti ya vwandaka. Mu banza ti ya kele kaka nzimbani. Ok. Ntangu yayi, mu ke tonda beno, mingi, kaka mutindu mosi. Mu banza ti yayi, mu banza ti ya lutilaka na nzila ya muntu yankaka, na nzila ya muntu yankaka, mpe ya me sala kaka ti ya vwanda mutindu mpasi.

⁵ Ntangu yayi muntu nyonso ke kuwa nzutu mbote? [Dibuundu me tuba, “Amen.”—Mu.] . . .? . . . Matondo na Nzambi!

⁶ [Mpangi Neville me tuba, “Yandi yayi ke na kubelamaka na bawu.”—Mu.] Ntangu yayi, oh, yinga, beno tala bana ya fyoti. Lemvokila munu. Lemvokila. Mbote mingi, nge lenda kwiza, kuluntu? [“Yinga, tata.”]

⁷ Mbote, mutindu beto kele na bana zole, mwa bana ya bakento ya mbote, bana ya bakento ya meso ya ndombe! Huh? Ya kele kitoko. Yinki kele nkumbu ya yandi? Tala awa! [Mama me tuba, “Jennifer Lee.”—Mu.] Jenny? [“Jennifer Lee.”] Jennifer Lee. Nkumbu ya dikanda kele yinki? [“Serept.”] Serept. Nge ke vwandaka wapi kisika, Mpangi-kento Lee? [“Na Versailles, na Illinois.”] Na Versailles, na Illinois. Wapi mutindu ya kele mbote!

⁸ Ntangu yayi, na kati ya Biblia. Ntangu yayi, bambala mingi, bantu—bantu ke botikaka bana; beto ke kwikilaka ve na

kubotika bana, samu ti bawu me sumuka ntete ve, samu ti bawu kele fyoti mingi. Kasi beto ke kwikilaka na lusakumunu ya bana na Mfumu. Ntangu yayi kuluntu mpe munu ke tentika maboko na zulu ya mwa bebe yayi. Jenny, nge me tuba? [Mpangi Neville me tuba, “Jennifer.”—Mu.] Jennifer. Mbote mingi.

Beto kulumusa bayintu ya beto.

⁹ Tata ya Mazulu, na yina na suka yayi beto ke nata mwa mwana ya kento yayi, yina ba ke bokila Jennifer, na Nge, mama mpe baya yandi ya luzolo me nata yandi katuka ntama mingi, samu na kuzwa lusakumunu ya Mfumu. Beto zaba ti Nge me tentika maboko ya Nge na zulu ya bana mutindu yayi, na bilumbu ya Nge, mpe—mpe tubaka, “Beno bika bana ya fyoti kukwisa na Munu, mpe beno yimina bawu ve, samu ti Kimfumu ya Mazulu kele mutindu.” Ntangu yayi beto ke pesa yandi na Nge, samu na luzingu ya kosalu, na Nkumbu ya Yesu Klisto. Amen.

¹⁰ Yinki kele nkumbu ya mwana ya kento yankaka? [Mama me tuba, “Connie Lynn.”—Mu.] Connie Lynn. Mbote mingi, mwana Connie, me sala, nge me sala munu kukitala mutindu fyoti. Oh, nge kele na boma? Oh, mu kele na boma ti ya ke simba ve, mama. Mbote mingi.

Beto kulumusa bayintu ya beto.

¹¹ Mfumu Yesu, mama me nata mwana Connie yayi na beto na suka yayi, na lukutakanu ya lusakumunu na yina kele na Ngolo nyonso. Nge me pesa yandi mwana yayi, na kusansa, mpe yandi me nata yandi na Nge, na mwa mpangi ya kento. Mu ke sambila, Tata ya Mazulu, ti Nge ke vwanda na kyadi. Sakumuna dibuta. Sakumuna mwa mwana ya kento yayi. Na yina beto ke tentika maboko na zulu ya yandi, na Nkumbu ya Yesu Klisto, beto me pesa yandi na Nge samu na luzingu ya kosalu. Amen.

Nzambi sakumuna nge, mpe bana ya nge ya fyoti kuna.

Oh, beto kele na mwa ba-bebe mingi ntangu yayi!

¹² Yinki kele nkumbu ya mwana ya bakala ya fyoti yayi? [Mama me tuba, “Joël Lee Watson.”—Mu.] Joël Watson. [“Joël Lee.”] Joël Lee Watson. Wapi mutindu ya mwana ya bakala ya mbote, na meso ya nene ya bleu! Oh! Wapi kisika beno me katuka? [“Na Eastman, na Georgie.”] Me katuka na Georgie. [“Um-hum.”] Mu vwandaka banza ti beno katukaka na Sude. Mu zabaka ve. . . [“Mbote, yinzo ya beto kele pene-pene ya Tifton. Ya kele na yisi kuna.”] Oh, yinga. Oh, mbote! Yayi kele mwana mosi ya mbote, ya fyoti ya bakala ya Georgie, kuna, huh? Mbote mingi, tata. Yinga, tata, ya kele kieleka mbote. Yandi lenda zonza, mpe. Nge lenda ve?

Beto kulumusa bayintu ya beto.

¹³ Tata ya Mazulu, beto ke nata mwana ya bakala yayi ya luzolo, mutindu mama mpe tata me telama awa na—na buzitu na

kuvukana ya bawu. Nge me pesa bawu mwa mwana ya bakala yayi na kusansa, mpe ba ke na kuvutulaka yandi na Nge. Wapi mutindu ya dyambu ya kitoko yayi lendaka vwanda, mutindu Anne, na bilumbu ya ntama, yina sambilaka samu na kuzwa mwana; mpe—mpe Nzambi pesaka yandi mwana, mpe yandi vutulaka yandi na tempelo ya Nzambi, samu na lusakumunu. Pesa, Mfumu, ti mwa mwana yayi ya bakala ke vwanda kisadi ya Nge, ti tata na mama ke vwanda ya kusakumuna, mpe ke vwanda na mavimpi ya mbote mpe ngolo samu na kusansa yandi. Mpe ti yandi zinga luzingu ya yinda, luzingu ya kyese, mpe kuvwanda kisadi ya Nge, na yina beto ke pesa yandi na Nge, na Nkumbu ya Yesu Klisto. Amen. (Nzambi sakumuna beno!) Beno sala yandi muntu ya mbote, ya lendaka vwanda mwa profete yankaka mutindu Samuel.

¹⁴ Ntangu yayi beno tala bana zole ya bakala ya fyoti ya mbote. Oh! Tatu ya bawu, kuna? Mbote, ya kele dibuta ya muvimba. Yinki kele nkumbu ya nge? [Mwana ya bakala me tuba, “Michael.”—Mu.] Michael. Mpe ya nge kele? [Mwana yankaka ya bakala me tuba, “Paul.”] Paul. Wapi mutindu ya bankumbu ya mbote! Mpe ya nge? [Mwana ya kento me tuba, “Debbie.”] Debra. Ya kele kieleka mbote. Michael, mpe Paul, mpe Debra. Mpe yinki kele nkumbu ya beno ya dikanda? [Tata me tuba, “Ellis.”] Ellis? [“Yinga.”] Mbote, ya kele mwa dibuta mosi ya ngolo mingi, mu ke tuba na beno.

¹⁵ Beno zaba, ntangu mu ke monaka bana ya fyoti mutindu yina, ya ke vutulaka munu manima ntangu mu vwandaka mwana ya fyoti ya bakala. Mpe ntangu yayi ya kele na kingana ya ntama ke tubaka, beno zaba, “Bawu ke tambula na zulu ya makulu ya beno ntangu yayi, mpe na ntima ya beno na ntuala,” kasi mu banza ve ti ya ke vwanda mutindu yina ntangu beto ke sakumuna bawu na Mfumu. Beto kele na kizitu awa, mpe Nzambi me tula yayi na diboko ya beno. Yandi me sala beno mulongi. Mu ke tubaka ntangu nyonso na yina me tadila bakento yina kele milongi, beno zaba, kasi konso mama kele mulongi; beno tala dibuundu ya yandi, beno me mona, samu na kusansa mbote bana yayi ya fyoti, na yina papa ke na kusalaka. Mpe beno kele na kizitu. Nzambi kusakumuna beno nyonso zole. Beno kele na mwa dibuta mosi ya mbote.

¹⁶ Tata ya beto ya Mazulu, beto me kwiza na mwana Michael, yina kele mutindu mwana ya ntete. Mpe beto me tula maboko ya beto na zulu ya yandi, samu na kusakumuna, na Yesu Klisto. Dibuta ya yandi me nata bana ya bawu ya fyoti samu ti Nge me tula yayi na lukengolo ya bawu—ya bawu, mpe bawu zaba ti bawu kele ya kulunga ve, kukondwa lusalusu ya Nge, na yawu bawu me nata mwa dibuta ya bawu, samu na kusakumuna bawu.

¹⁷ Ntangu yayi mu ke pesa mwana Michael awa na Nge, samu na luzingu ya kisalu, na Nkumbu ya Yesu Klisto. Mutindu mosi,

beto ke tentika maboko na zulu ya mwana Paul, mpe beto ke sakumuna luzingu ya yandi na Yesu Klisto, samu na luzingu mosi ya kisalu samu na nkembo ya Nzambi. Mpe na zulu ya mwana Debra, beto me tentika maboko na zulu ya yandi, Tata, samu na kusakumuna, samu na kubambuka moyo na Yesu Klisto, Yandi yina tentikaka maboko ya Yandi na zulu ya bana ya fyoti, tubaka, “Beno bika bawu kukwiza na Munu; beno yimina bawu ve.” Ti luzingu ya mwa mwana ya kento yayi kuvwanda ya kusakumuna na Kimfumu ya Nzambi.

¹⁸ Sakumuna tata mpe mama, mpe ti bawu zinga, balunzingu ya yinda ya kyese, samu na kumona bana ya bawu na kati ya kisalu ya Nzambi. Beto me lomba lusakumunu yayi samu na nkembo ya Nzambi, na yina beto me sakumuna bawu na Nkumbu ya Yesu Klisto. Amen.

Lusakumunu na beno! Lusakumunu na beno! Beno kele mwa dibuta mosi, ya mbote. Yinga.

¹⁹ Yinki. . . Beno zaba yina mu ke banza? Bana ya fyoti ya bakento me kuma, kele kitoko mingi na ntangu yayi kulutila na ntangu mu vwandaka mwana ya bakala ya fyoti. Yinga, tata. Mutindu ya meso ya nene ya kitoko! Yinki kele nkumbu ya yandi? [Mama me tuba, “Joanna.”—Mu.] Joanna. Mpe nkumbu ya beno ya dikanda kele. . . [Tata me tuba, “Blair.”] Blair, Joanna Blair. Beno bayina ke na kutalaka na manima kuna, yandi kele ve popi? Yinga, tata. Mpe wapi mutindu nge kele, Joanna, huh? Kele mingi na mwa nsoni, uh-huh, kaka mwa mosi ya nsoni. Mwa kima mosi ya luzolo.

Beto kulumusa bayintu ya beto.

²⁰ Tata ya beto ya Mazulu, dibuta yayi ya ba-Blair me kuzwa dikabu yayi na kuvukana ya bawu, mwana Joanna yayi. Mpe beto zaba ti bilumbu kele yimbi, na yina Satana kele na manima ya nyonso, na kukwamisa, mingi-mingi bana ya bakento yayi. Mpe bawu zaba ti bawu kele ya kulunga ve na—na kusansa yandi mbote. Mpe bawu zola ti yandi vwanda ya kusansa mbote, mpe ku—kuvwanda kisadi samu na Nge. Mpe bawu ke na kusansa mwana ya fyoti ya kento yayi samu na kuzitiza Nge. Mpe ntangu yayi bawu me nata yandi, samu na kusakumuka, na Nge. Beto ke tentika maboko ya beto na zulu ya yandi, na Nkumbu ya Yesu Klisto, na yina beto ke sakumuna mwana Joanna Blair na Kimfumu ya Nzambi, samu na nkembo ya Nzambi. Amen.

Lusakumunu na nge, Mpangi Blair. Mfumu kuvwanda na beno.

²¹ Mbote, tata! [Tata me tuba, “Mbote!”—Mu.] Mutindu ya mwana ya bakala ya mbote yandi kele! Hé, wapi faso? Mbote, oh, la la, nge ke tala mbote kana nge baluka mutindu yayi. Yinga, tata. Yandi kele na yintu mosi ya fyoti ya mbote, ya kitoko, mpe kizizi me lunga na yawu. Huh? Yinki kele nkumbu ya yandi? [“Daniel Marc.”] Daniel Marc. Mpe ya dikanda?

[“Marc Kardum.”] Hardum. [“Kardum.”] Kardum, Daniel Marc Kardum.

22 Beno ke zingaka na kizunga awa, Mpangi Kardum? [Mpangi Kardum me tuba, “Ntangu yayi, na mbanza ya Melkerk.”—Mu.] Yinga, tata. Beno kele ya wapi kisika? [“Mu kele muntu ya Etat ya New York.”] Ya Etat ya New York, Yankee, kieleka. [“Yinga.”] Mbote, ya kele etat ya nene. Mu kele na mwa bantu ke zingaka kuna. Oncle ya munu ke zingaka na Plattsburg. Oh, mu sakanaka mingi na New York. Mu ke kwenda kuna na lukutakanu ya munu yina ke landa, na Mbanza ya New York, na dibuundu Church Stone kuna. Mbote mingi.

23 Ntangu yayi, nkumbu ya yandi kele Marc, nge me tuba? [Tata me tuba, “Daniel Marc.”—Mu.] Daniel Marc, mutindu ya mwana ya bakala ya fyoti ya mbote!

Beto kulumusa bayintu ya beto.

24 Mfumu Yesu, beto ke nata na Nge mwana Daniel Marc, na lusakumunu ya luzingu ya yandi. Ba me pesa yandi na maboko ya tata mpe mama, samu na kusansa mwana yayi na malongi ya Nzambi. Mpe bawu zaba ti bawu kele ya kulunga ve, na yawu bawu me nata yandi na Nge, Mfumu, ti Nge ke sakumuna luzingu ya yandi. Mpe, ntangu yayi, na yina beto zaba ti kilumbu kele yimbi, na yina beto ke na kuzingila. Beto ke mona bana yayi ya fyoti, beto me zaba kaka ve yina mbasi ke bumba, kasi, ata nyonso yina ya kele, beto me pesa bawu na diboko ya Nge. Beto ke tentika maboko na zulu ya mwa mwana ya bakala yayi, mpe ke byeka luzingu ya yandi na Nge, samu na luzingu ya kisalu na Kimfumu ya Nzambi, na Nkumbu ya Yesu beto ke sambila. Amen.

25 Nzambi sakumuna nge, mpangi ya bakala. Yandi kele mwana mosi ya bakala ya mbote. Lusakumuna na nge, mwana Marc.

Oh . . . bawu na kati, kunata bawu na kati,
Beno nata bawu na kati na ngaanda ya bilanga
ya disumu;
Oh, beno nata bawu, beno nata bawu na kati,
Beno nata bana ya fyoti na Yesu.

Ya kele mbote mingi! Matondo na nge, mpangi ya kento.

26 Bantu yikwa vwandaka awa Lumingu, bayina ba sambilaka Lumingu me luta, ke kuwa bandandu mpe ke kuwa ti beno me beluka? Beno telemisa maboko ya beno, bayina ba sambilaka. Oh, la la, beno tala awa, pene kaka ya bawu nyonso.

27 [Mpangi Neville me tuba, “Alleluia! Ya kele mbote ve! Lukumu na Nzambi! Mu me kuwa yawu, sabala ya muvimba.”—Mu.] Yinga, tata. Munu, mpe. Mu zola kaka kuvwanda, kuwa, beno me mona.

28 Beno me mona, kima mosi ke na kusalamaka, yina mu ke tubila beno na ntwala, na ntangu mosi, beno me mona, ya kele—

ya kele nkembo mpe mbote. Mpe kana beto . . . Beto ke zonzila na yawu, na mwa lukutakanu yankaka, beno zaba, mosi ya bilumbu yayi. Ya ke na kubandaka kaka na kubaka kisika, mpe beto ke vutula matondo mingi samu na yawu.

²⁹ Mpe mu vwandaka kuna na Kentucky, mutindu mu ke salaka konso mvula, kukwenda kuna. Mu vwandaka na mwa bankundi ya munu kuna. Mpe ya ke vwandaka kaka ve samu na kuzomba bampadi, mpe beno zaba yawu, beno me mona.

³⁰ Na yawu beto ke na kuzwa kaka ntangu mosi ya nkembo, mpe beto ke vutula matondo na Mfumu!

³¹ Mu fwana kwenda ntangu yayi, mu fwana vutuka na yinzo na manima ya lukutakanu yayi. Mpe kuna, mpe beto kele. . . Mpe mu ke vutuka dyaka, na manima ya mwa ntangu fyoti, mu ke kwenda na New York samu na lukutakanu. Mpe kana beto kele na siansi ya kutelama awa mwa fyoti, na yina, beto—beto ke vwanda na kyese na kuzwa lukutakanu yankaka awa na tabernacle.

³² Mpe kuna mu fwana vutuka, na kukwendaka na Shreveport. Mpe na manima beto ke vutuka na yinzo, mpe beto zola kuvwanda awa na ntangu ya bakonze, kana Mfumu zola, kuvutula dibuta. Mpe kuna—mpe kuna mu zola . . .

³³ Na manima lukutakanu ya munu ke vwanda na Phoenix, na Ngonda ya ntete. Ya kele lukutakanu ya konso mvula kuna samu na Bantu ya Mumbungu ya Miklisto. Mpe pene ya sabala mosi to bilumbu kumi na ntuala ya yina, mu ke meka na ku—kufutila ya nene . . . Bantu ya Nkumbu ya Yesu; yina vwanda vwandaka Mpangi Garcia, mpe mpangi ya bakala ya Espagne vwandaka na kisika mosi ya kitoko, ya nene kuna. Bawu vwandaka me tunga kaka yawu. Ya ke vwandisa mafunda mingi ya bantu, ya kele ya malu-malu, mpe dibuundu ya bawu kele kieleka fyoti. Bawu tubaka na munu ti mu lenda defa yawu ntangu nyonso yina mu zola. Na kisika ya kubaluka kaka, na ziunga kaka ya kiwanda, na dibuundu na dibuundu yankaka, mu banza ti mu ke kangimisa kaka kima nyonso na lukutakanu mosi ya nene ya kuvukana, beno me mona, mpe na yina kuzwa yawu kuna.

³⁴ Mpe na yina beto lenda futila tempelo. Beto ntangu yayi ke tala kana beto lenda, mpe na manima kuzwa Lukutakanu ya Bantu ya Mumbungu ya Miklisto. Na yina, tii na bayinsi ya nzenza ke sungama, beto ke meka na kuvwanda na balukutakanu na Sude, samu na Ngonda ya ntete, mpe Ngonda ya zole, mpe Ngonda ya tanu, na bizunga ya Sude. Mpe kuna—kuna kukwenda . . . samu ti, kana beto banda ntangu yayi mpe kukwenda na Afrika . . . Beno me mona, ntangu ya Nowele yayi, na bawu, kele na yiya ya Ngonda ya sambwadi. Beno me mona, ya kele—ya kele yimbi mpe mvula kele mingi, mpe beno lenda kota ve kuna na ntangu yina, na yawu ntangu ya kulutila mbote na kukota kuna kele na ntuala. Mpe na yina beto zola kubanda,

kana beto lenda, na Norvège, mpe kukulumuka na yinza ya muvimba, mpe kusala na Afrika, samu na kumanisa kuna, kana Mfumu zola.

³⁵ Kasi beno sambila samu na beto ntangu yayi. Mpe beto zola beno, mpe beno zaba yawu. Na yawu beto ke na kuvingila ya kulutila mingi, na zulu ya nyonso yina beto lendaka sala, to mpe kubanza Mfumu ke sala.

³⁶ Mpe beto ke kwikila, na nkokila yayi, ya ke vwanda na lukutakanu ya nene ya kubeluka ya nzutu. Mu banza ya ke vwanda . . . Mu ke zonza ve kasi kaka mwa fyoti, samu ti beto kele na kominyo na nkokila yayi. Mpe na yawu pene ya baminuti makumi zole to makumi tatu, na manima beto ke kuzwa ndonga ya bisambu, mpe—mpe kuna na mbala mosi na manima ya yawu, beto ke kuzwa—ke kuzwa kominyo. Mpe beno lenda vwanda na beto; beto ke sepela. Beto ke kuzwa ve kominyo ya kukangama. Ya kele samu na konso mukwikidi, konso mukwikidi.

³⁷ Mpe ntete mu tanga Masonuku, mu ke kumiyufula kana beto ke kulumusa bayintu ya beto kaka mwa ntangu fyoti. Mu ke lomba nkundi ya munu ya mbote, Mpangi Lee Vayle, kana yandi lenda twadisa beto na kisambu, ti Nzambi ke sakumuna Ndinga ya Yandi. Mpangi Vayle, nge ke zola kusala yawu samu na beto?

[Mpangi Lee Vayle ke na kusambilaka—Mu.] Amen. Pesa yawu, Mfumu. Pesa yawu, Mfumu. Pesa yawu, Mfumu. Yinga, Mfumu. Amen.

³⁸ Ntangu yayi na mutindu ya kulunga, na buzitu nyonso beto ke belama na Ndinga. Ntangu yayi mu zola kutanga, na suka yayi, na Exode kapu 12, mpe kubanda na nzila ya 12, na nzila ya 12 mpe na nzila ya 13, na kati. Mpe beno kuwa mbote—mbote ntangu yayi. Mpe na yina na ntwala ya kominyo na nkokila yayi, kutanga kapu ya 12 ya—ya Exode, kapu ya muvimba; samu kaka na nzila ya 11 awa kele kisika ya kuyilama samu na nzyetolo, mpe kominyo na ntwala ya nzyetolo. Mpe beto zola kubelama na yayi kaka na buzitu nyonso ntangu yayi. Ntangu yayi nzila ya 12 ya kapu 12:

Samu ti mu ke luta na yinsi ya Egypte na mpimpa yayi, mpe ke bula bana nyonso ya ntete na yinsi ya Egypte, nyonso zole muntu mpe kibulu; mpe na ntwala ya banzambi nyonso ya Egypte mu ke sala lufundusu. mu kele MFUMU.

Mpe menga ke vwanda samu na beno kidimbu mosi na zulu ya yinzo kisika beno kele: mpe ntangu mu ke mona menga, mu ke luta na zulu ya beno, mpe mpasi ke vwanda ve na zulu ya beno na kufwa beno, ntangu mu ke bula yinsi ya Egypte.

³⁹ Ti Mfumu kusakumuna Ndinga ya Yandi ya Santu!

40 Ntangu yayi mu zola kubaka dilongi kuna, kaka mwa mpova mosi ya bisono tanu: *Kidimbu*. Kidimbu! Mu zola kuzonzila na zulu ya mpova yina, to kulonga leso yayi ya lukolo ya Lumingu, na zulu ya mpova “kidimbu.” Biblia me tuba awa, “Mpe menga ke vwanda kidimbu samu na beno.” Mpe beto zola kusadila mpova “kidimbu.”

41 Ntangu yayi beto zaba ve; na yina mu ke na kutala monte ya nene, mpe na ntangu ya ke kuma ntangu, mbote, bayayi kele. . . Mu kele na Masonuku mingi, mingi ya kusonika awa. Na yawu ve. . . Mpe na kuzabaka ti mu ke vwanda ve na beno mwa ntangu fyoti. Mpe wapi mutindu beto zaba ti yayi ke vwanda ve ntangu ya nsuka ti bayankaka ya beto ke kutana kintwadi? Na yawu beto meka na kubelama na Yawu kaka na buzitu nyonso. Mu zaba ti ya kele ngolo. Mfumu me pesa beto suka mosi ya mbote ntangu yayi, mpe—mpe, samu na lukutakanu, kaka ya mbote. Mpe ti beto meka na kukangama ntangu yayi na zulu ya nyonso yina—yina beto ke zonzila, samu ti. . . kana ya kele na kima na kati kuna yina Mfumu zola ti beno kuzaba, ti ya ke pesama na beno.

42 Mpe beto ke telama kaka awa ve samu na kumonana. Beto ke kwizaka ata mbala mosi ve awa kaka samu ti banyankaka lenda kumona wapi mwatu beto me lwata. To. . . Beto, beto me kwiza awa samu na kima mosi, mutindu mpangi ya beto ya bakala me sambila kisambu yina, “Beto kele awa samu na kuwa Ndinga, Ndinga ke kwiza na beto.” Beto zola Yawu, samu ti ya kele kima kaka yina ke tuba kima mosi na beto, kima nyonso yina ke vwanda kima, kima nyonso yina—yina ke sadisa beto.

43 Mpe beto kele bantu yina ke kufwa. Bantu nyonso ya moyo ke na kukwenda na Seko. Mpe na yina beto kele na ntangu mingi yayi samu na kubaka balukanu ya beto na nzila yina beto ke baka. Mpe nzila kele na ntwala ya beto; beto lenda baka konso lweka yina beto zola kusoola. Ya kele na nzila yina Yandi tulaka Adam mpe Eve, mpe ya kele na nzila yina Yandi ke tula beto.

44 Beto fwana bambuka moyo, ti ata nyonso yina beto ke sala, to ata mutindu beto ke kwenda na ntwala, na luzingu, kukondwa Klisto beto me zimbisa nyonso ya muvimba. Na yawu kana Yandi, na manima. . . Kana Yandi kele nyonso yina kele na kutala na ntwala, na yina beto ke vwanda bantu ya kulutila buzoba yina ke ndima Yawu ve, kuvwanda, mpe—mpe kuzola Yawu. Kundima kaka Yawu ve, kasi beno ke kwiza na kima ya kulutila nene na yawu. Na manima beno me kuzwa Yawu, beno baka Yawu ve mpe beno tula Yawu na zulu ya dibaya. Ya fwana kota na kisalu.

45 Ya kele mutindu kukwenda na dokotolo na kuzwa nkisi, mpe na manima kutula yawu na zulu ya dibaya. Kana beno ke kwenda na kuzwa nkisi, beno baka nkisi. Kana ya kele na kimbevo yina ke na kukwamisa beno, mpe ti nkisi yayi zolaka sadisa beno, beno baka yina yandi ke pesa beno; mpe kaka

mutindu yandi ke tuba na kubaka yawu, samu ti ntangu yankaka kaka baminuti fyoti ke salaka luswaswanu mingi na mutindu beno ke baka yawu. Mpe mutindu beto zaba . . .

46 Kasi na dyambu yayi, bubu yayi, kaka ntangu mosi ya lukanu ya beno lendaka talisa kisika ya beno ya nsuka ya Seko. Beno baka Yawu kaka mutindu Yandi ke pesa Yawu na beno.

Kidimbu, “Menga ke vwanda samu na beno kidimbu.”

47 Ntangu yayi yinki kele, na kubanda, kidimbu? Ya kele mpova yina beto bantu ke zonzaka Kingelesi ke sadilaka ntangu nyonso, mingi-mingi awa na Amerika. Kidimbu kele . . . Ya kieleka, buku ya bampova ke tuba ti kidimbu [Na Kingelesi Token.—Mu.] kele kidimbu, ya kele kidimbu ya ntalu, ya ntalu ba me futa, beno me mona; ti ntalu, to ntalu, ntalu yina ba me lomba yina ba me futa.

48 Ya kele mutindu ntalu na nzila ya masini to ntalu na autobus. Beno ke kwenda kuna mpe ke futa ntalu ya beno—ya beno, mpe na manima ba ke pesa beno kidimbu, mpe kidimbu yina lendaka sadila ve samu na kima yankaka kasi na nzila yina ya masini. Mpe ya kele kidimbu, samu na kompani ya masini, ti beno me futa ntalu ya beno. Ya kele kidimbu, mpe beno lenda sadila yawu ve samu na kima yankaka. Ya ke simba ve na nzila yankaka. Ya ke simba kaka na nzila yina kaka. Mpe ya kele—ya kele kidimbu.

49 Ntangu yayi awa, yina beto ke na kuzonzilaka, kisika beto ke na kubanda, ya kele Nzambi ke na kutubaka na Israël, “Menga ya mwana-dimeme kele kidimbu samu na beno.” Mwana-dimeme ya Israël, ya kufwa, vwandaka yina Yehowa lombaka mutindu kidimbu. Ya fwana vwanda menga. Nzambi salaka kidimbu mpe pesaka yawu na Israel. Mpe ata kidimbu yankaka zolaka simba, beno me mona, ba zolaka zaba yawu ve.

50 Samu na yinza, Yawu kele kikunku ya bulawu. Kasi, na Nzambi, Ya kele kaka nzila yina. Kima kaka yina Yandi ke lomba kele Kidimbu yina. Ya fwana vwanda kuna. Mpe beno lenda kuzwa ve Kidimbu tii ntalu me futama, na yina beno kele musimbidi ya Kidimbu yina ke pesa beno bweso ya kuluta ya mpamba. “Mu ke mona Menga, Mu ke luta na zulu ya beno.” Wapi ntangu, ti, wapi bweso, na kuzaba ti beno ke tambula, na beno, Muswa ya Kuluta. “Ntangu mu ke mona Menga, Mu ke luta na zulu ya beno.” Ya kele kima kaka yina Yandi ke zaba. Ya kele na kima yankaka ve yina lenda baka kisika ya Yawu; ata kiyingilu mosi ve, ata denomination ve, ata kima yankaka ve. Ya ke lomba Yawu. Nzambi tubaka, “Kaka yina Mu ke mona.”

51 Ata mutindu bawu vwandaka ya kusungama, ata mutindu mbote bawu vwandaka, ndongosolo yikwa bawu kuzwaka, mutindu bawu ke lwata, kima vwandaka kaka kidimbu. “Ntangu Mu ke mona kidimbu, Mu ke luta na zulu ya beno.” Menga vwandaka kidimbu ti ba vwanda me zitisa lutumu ya Yehowa, ti yawu vwanda me salama. Menga vwandaka monikisa

kidimbu. Menga vwandaka kidimbu. Beno me mona? Luzingu yina. . .

⁵² Nzambi tubaka ti, “Kilumbu beno ke kudya yawu, kilumbu yina beno ke kufwa.” Mpe ya vwandaka na luzingu yankaka yina bakaka luzingu ya mukwikidi. Nzambi, na kyadi, ndimaka kiyingilu samu na luzingu ya muntu ya masumu. Ntangu mwana ya Yandi sumukaka yandi mosi na disumu, na kukondwaka kukwikila Ndinga, na yina Nzambi, ya kufuluka na kyadi, salaka kiyingilu; mpe, ya vwandaka, kima zolaka kufwa na kisika ya yawu. Kima yankaka zolaka simba ve.

⁵³ Ya kele samu na yina ba-pomme ya Cain mpe ba-pêche, mpe nyonso yina, simbaka ve. Ya zolaka vwanda luzingu yina vwandaka na menga na kati ya yawu, mpe luzingu zolaka katuka na munkayulu, mpe ntangu yayi menga vwandaka kidimbu ti lutumu ya Nzambi vwanda me salama. Ntangu yayi, yinki Nzambi vwandaka lomba? Luzingu; mpe menga vwandaka lakisa ti ya zolaka vwanda na luzingu me kwenda. Na yawu menga vwandaka kidimbu ti luzingu me pesama, ti kima me kufwa, lutumu ya Nzambi; ti luzingu kupesamaka, mpe menga me basika. Mpe menga vwandaka monikisa kidimbu, ti luzingu me kwenda. Luzingu ya niama yina Nzambi zonzilaka yina ba zolaka baka, vwandaka menga vwandaka monikisa kidimbu. Beno me mona?

⁵⁴ Musambidi mukwikidi vwandaka talana na munkayulu ya yandi, na nzila ya kidimbu. Mu ke zola ve kuvwanda ntangu ya yinda na zulu ya mwa masonuku yayi, kasi, na yina beno lendaka baka lukutakanu ya muvimba na zulu ya mosi ya yawu, kasi mu zola kutelama awa mwa ntangu fyoti samu na kutuba yawu. Mukwikidi zolaka talana na munkayulu ya yandi. Beno me mona? Kana ya kele kaka munkayulu mpe—mpe ya kusala kisika mosi kuna, yandi pesaka yawu; kasi yandi zolaka talana na kati ya yawu. Ya kieleka, yandi zolaka tula maboko ya yandi na zulu ya yawu, ntete, samu na kukitalisa yandi mosi na munkayulu ya yandi. Mpe kuna menga zolaka vwanda ya kutula na kisika yina yandi zolaka telama na yisi ya menga. Menga zolaka vwanda na zulu ya yandi. Mpe yina vwandaka kidimbu ti yandi me kukitalisa yandi mosi, yina me zaba dyambu, mpe me talisa ti kiyingilu yina me zaba dyambu ve me baka kisika ya yandi.

⁵⁵ Wapi kizizi ya kitoko! Oh, bantu ya kuvulusa! Beno me mona, ba me zitisa ludedomo, mpe lutumu ya ludedomo ya santu ya Nzambi me salama. Mpe Nzambi tubaka, “Ntangu yayi Mu ke lomba luzingu ya nge,” mpe na manima, ntangu luzingu me sumuka. Na yina kiyingilu yina zaba dyambu ve me baka kisika ya yawu. Mpe ya vwandaka menga ya niama; pomme ve, pêche ve. Yina zolaka na mutindu ya kieleka kukumisa nkuna ya nyoka pwelele samu na muntu nyonso, ti ya vwandaka menga. Mpe menga yayi, yina zolaka basika ve na mbuma, basikaka na kiyingilu yina zabaka dyambu ve. Mpe luzingu basikaka, mpe—

mpe, na kisika ya yandi, mpe menga vwandaka kidimbu ti kibulu vwanda me kufwa mpe menga vwandaka me basika.

56 Mpe musambidi na kutulaka menga na zulu ya yandi mosi, vwandaka lakisa ti yandi vwandaka talana na kati ya mpulusu, samu ti yandi me kukitalisa yandi mosi na . . . na munkayulu, kangimisaka yandi mosi na munkayulu, mpe menga vwandaka monikisa kidimbu.

57 Wapi mutindu—wapi mutindu mbote ya kele! Wapi kizizi ya kele! Ya kele kifwani ya kulunga ya Klisto, ya kieleka kaka, mukwikidi bubu yayi na kutelamaka na yisi ya Menga yina basikaka, vwandaka talisa na Munkayulu. Kaka ya kulunga mutindu—mutindu ya lendaka vwanda, na mutindu ti Klisto, ve—ve na kuvwandaka niama . . . Beno me mona, niama kufwaka, kasi ya vwandaka . . .

58 Kima ya kulutula yina zaba dyambu ve yina kele na beto, mu banza, ke vwanda, niama, mwana-dimeme. Ntangu Nzambi zolaka kutalisa Yesu Klisto, Yandi talisaka Yandi mutindu Mwana-dimeme. Mpe ntangu Yandi zolaka kukitalisa Yandi mosi, Yandi kukitalisaka Yandi mosi mutindu ndeke, Yembe. Mpe yembe kele ndeke ya kulutula yina zaba dyambu ve mpe ya kulutula bunkete na luzingu ya bandeke nyonso, mpe mwana ya dimeme kele niama ya kulutula yina zaba dyambu ve mpe ya kuvedila na luzingu nyonso baniama. Na yawu beno ke mona ntangu . . .

59 Yesu kubotamaka na Jean, mpe Biblia ke tuba, “Mpe—mpe yandi monaka Mpeve ya Nzambi, mutindu yembe, kukulumuka na zulu ya Yandi.” Na yawu kana ya vwandaka . . . Kana ya vwandaka yingo, to kana ya vwandaka niama mosi yankaka, nkadulu ya yembe lendaka vukana ve na nkadulu ya yingo, to dyaka nkadulu ya yembe lendaka vukana na niama mosi yankaka kasi mwana-dimeme. Mpe bankadulu nyonso zole yina ya kuvukana kintwadi, na yina bawu zolaka wisana na mosi na yankaka.

60 Ntangu yayi beno me mona predestination? Ya vwandaka mwana-dimeme ntangu ya kumaka kuna. Beno me mona? Beno me mona? . . . Ya vwandaka mwana-dimeme ntangu ya—ntangu ba nataka yawu. Ya vwandaka mwana-dimeme. Ya kubutamaka mwana-dimeme. Ya vwandaka kula, mwana-dimeme. Beno me mona?

61 Mpe, na yawu, yina kele kaka mutindu ya Mpeve ya kieleka yina lenda kuzwa Ndinga, yina lenda kuzwa Klisto. Bayankaka ya bawu ke meka, bawu ke meka na kubaka Yawu, mpe ke tula Mpeve ya Nzambi na zulu ya yingo, beno me mona, na nganzi, na yimbi, na lukokoto. Yawu ke vwanda kuna ve. Mpeve—Santu ke mpumbuka mbala mosi kaka. Yawu ke sala yawu ve.

62 Yinki kana Yembe yina kulumukaka, mpe, na kisika ya Yawu na kuvwandaka Mwana-dimeme, ya ke vwanda na niama mosi

yankaka? Yawu zolaka kwenda na nswalu kubaka kudumuka ya Yawu mpe kuvutuka. Beno me mona? Kasi ntangu Yandi monaka nkadulu yina Yandi lendaka kuvukana, Yawu me kuma kaka Mosi.

⁶³ Mpe na yina Yembe twadisaka Mwana-dimeme, mpe, beno tala, Yawu twadisaka Mwana-dimeme na abattoire. Ntangu yayi, Mwana ya dimeme kutumamaka na Yembe. Beno me mona? Ata sika yina Yawu vwandaka twadisa Yawu, Yawu vwandaka zola kukwenda.

⁶⁴ Mu ke kukiyufula, bubu yayi, na ntangu Nzambi ke twadisa beto na luzingu ya muvimba ya kukipesa mpe ya kisalu na Yandi, Mu ke kukiyufula kana bampeve ya beto kuna ntangu yankaka ke manga, na mutindu ya kulakisa ti, mu ke kukiyufula kana beto kele mwana-dimeme? Beno me mona? Beno me mona? Mwana-dimeme ke tumamaka.

⁶⁵ Mwana-dimeme kele yandi mosi munkayulu. Yandi—yandi ke—yandi ke bakaka ve, ke lombaka ve ya yandi. Beno ke tula yandi kuna mpe ke katula yandi mika. Ya kele kaka kima yina kele na yandi. Yandi ata mbala mosi ve—ata mbala mosi ve ke tuba kima samu na yawu; ke pesa kaka nyonso munkayulu yina kele na yandi. Beno tala mwana-dimeme. Yandi ke pesa nyonso ya yawu . . . ke pesa nyonso, yandi mosi mpe nyonso yandi kele.

⁶⁶ Mpe ya kele mutindu Muklisto ya kieleka kele, kana bawu ke . . . munkayulu bawu mosi, bawu ke nata kima mosi ve ya yinza yayi, kasi ke pesa nyonso yina bawu kele na yawu na Nzambi. Beno me mona?

⁶⁷ Mpe ntangu yayi yayi vwandaka Mwana-dimeme ya kulunga, Klisto vwandaka. Mpe na yina na nzila ya kubasika ya menga ya mwana-dimeme yayi, mwana-dimeme ya yinza na Egypte, menga kutulamaka, mpe, ntangu ya vwandaka, ya vwandaka monikisa kidimbu, na yina yinki Menga ya Mwana-dimeme yayi zolaka monikisa? Beno me mona? Kidimbu ti beto me kufwa na beto mosi mpe me kukitalisa na Munkayulu ya beto. Beno me mona? Na yina, Mwana-dimeme mpe—mpe Menga mpe muntu ke kuma ya kukitalisa kintwadi, Munkayulu mpe mukwikidi. Beno me mona, beno ke kukitalisa na luzingu ya beno, na nzila ya Munkayulu ya beno. Ya kele yina ke sala yina beno kele.

⁶⁸ Na yina menga vwandaka kidimbu, to kutalisama. Menga vwandaka talisama ti musambidi me kufwa mwana-dimeme, mpe me ndima mwana-dimeme, mpe me tula kidimbu na yandi mosi, ti yandi vwandaka ve na nsoni. Yandi vwandaka kipe ve nani me mona yawu. Yandi vwandaka zola ti bantu nyonso kumona yawu, mpe ba vwandaka tula yawu na kisika ti muntu nyonso yina vwandaka luta zolaka mona kidimbu yina.

⁶⁹ Beno me mona, bantu mingi ke zolaka kuvwanda Miklisto, mpe bawu—bawu—bawu ke zolaka kusala yawu na kinsweki

na mutindu ti muntu ve lendaka—lendaka zaba ti bawu keke Miklisto. To, bankundi yina ba ke vwandaka na bawu, bayankaka ya bawu ke banza, “Mbote, ntangu yayi, beno tala, mu—mu—mu zola kuvwanda Muklisto, kasi mu zola ve ti *Kingandi* kuzaba yawu.” Beno me mona? Mbote, ntangu yayi, beno me mona, yina keke Buklisto ve.

⁷⁰ Buklisto fwana kutalisa Kidimbu ya yawu, beno me mona, na ntwala ya bantu, luzingu na ntwala ya bantu, na bilo, na bala-bala, ntangu mpasi me belama, nyonso, na dibuundu, na bisika nyonso yankaka. Menga keke Kidimbu, mpe Kidimbu fwana kutulama, beno me mona, to (ya keke ve) ata mpe ngwisani keke na mfunu ve.

⁷¹ Menga vwandaka kidimbu, to kotalisama, na kotalisaka ti muntu yayi me vuluswa. Ntangu yayi, mbote, beno tala, bawu vwandaka, bawu vwandaka ya kuvuluswa ntete ti ya vwanda na kima kusalamaka. Na nzila ya lukwikilu bawu tulaka menga. Beno me mona, ntete ti ya salama ya kieleka, menga kutulamaka na nzila ya lukwikilu, na kukwikilaka ti ya ke salama. Beno me mona? Ntete ti nganzi ya Nzambi kuluta na yinsi, menga zolaka tulama, ntete. Ya zolaka vwanda mpamba na manima nganzi me kubwa yimeni.

⁷² Ntangu yayi beto keke na lesa kuna yina beto lenda ya kieleka, mu banza kunata na dibanza ya beno, kaka na mwa ntangu fyoti. Beno tala, *ntete* ya salama, samu ti ya keke na ntangu ke na kwiza yina ntangu beno ke vwanda ve na lenda ya kutula Menga.

⁷³ Ba vwanda kufwa mwana-dimeme na ntangu ya nkokila, na manima ba me bumba yawu bilumbu kumi na yiya. Mpe na manima ba me kufwa mwana-dimeme mpe ba tulaka menga na ntangu ya nkokila. Beno me bakula yawu? Kidimbu ata mbala mosi ve kotaka na kisalu tii ntangu ya nkokila.

⁷⁴ Mpe yayi keke ntangu ya nkokila na kati ya yina beto ke na kuzingila. Yayi keke ntangu ya nkokila samu na—samu na Dibundu. Yayi keke ntangu ya nkokila samu na munu. Yayi keke ntangu ya nkokila ya Nsangu ya munu. Mu ke na kufwa. Mu ke na kukwendaka. Mu ke na kukatukaka, na ntangu ya nkokila ya Nsangu ya mbote. Mpe beto me lutila na kunungisama, mpe nyonso yina, kasi yayi keke ntangu yina Kidimbu fwana kutulama. Mu tubaka na beno Lumingu me luta ti mu vwandaka na kima mu zola kutubila beno; ya keke yayi. Ntangu yina beno—beno lenda sakana dyaka ve na Yawu. Ya fwana salama. Kana ya ke salama, ya fwana salama ntangu yayi. Samu ti, beto lenda mona ti nganzi me kuma pene-pene na kuluta na yinsi, mpe nyonso yina keke ve na yisi ya Kidimbu yina ke kufwa. Menga, me talisa beno. Beno tala.

⁷⁵ Samu ti, luzingu ya niama lendaka vutuka ve na zulu ya muntu ya moyo. Ntangu menga basikaka, luzingu basikaka,

ya kieleka, samu ti ya vwandaka kimosi. Mpe ntangu menga ya luzingu kubasikaka na yawu, luzingu na vwandaka ya kuswaswana na menga. . . Ntangu yayi, menga kele kima ya luzingu, kasi luzingu kele kima ya kuswaswana na menga, kasi luzingu kele *na kati* ya menga. Mpe luzingu ya niama lendaka vutuka ve na zulu ya musambidi. Ntangu yandi basisaka menga yayi ya mwana-dimeme, yandi zolaka tula kima, samu ti luzingu vwandaka me kwenda mpe zolaka vutuka ve.

⁷⁶ Samu ti, ya zolaka kwiza ve na zulu ya muntu ya moyo, samu ti luzingu ya niama kele na moyo ve. Niama zaba ve ti yandi kele kinkonga, mpe yandi—yandi kaka. . . Yandi zaba disumu ve. Yandi zaba kima ve, na yawu kuna ya kele kivangu ya moyo kasi moyo ya moyo ve. Na yawu, luzingu ya niama yina zolaka vutuka ve na zulu ya luzingu ya muntu, samu ti ya vwandaka ve na moyo na luzingu yina. Ntangu yayi, ya kele na luzingu, menga; luzingu, mpe moyo na luzingu; moyo kele nkadulu ya luzingu. Na yawu, ya vwandaka ve na nkadulu mosi, ya vwandaka niama, na yawu menga vwandaka monikisa kidimbu ti luzingu me pesama.

⁷⁷ Kasi na kisika yayi ya nkembo, na yisi ya ngwisani yayi, ya kele na luswaswanu na kati-kati ya Menga na Luzingu. Kidimbu samu na mukwikidi bubu yayi kele Mpeve-Santu; menga ve, kima, kasi Yawu kele Mpeve-Santu ya Nzambi. Ya kele Kidimbu yina Nzambi me lombana na Dibuundu bubu yayi. Nzambi fwana mona Kidimbu yayi. Yandi fwana mona Yawu na kati ya mosi na mosi ya beto.

⁷⁸ Na yawu, na yina bivudi ya nkokila ke na kumonikaka, mpe nganzi me yilama na kukatuka na Zulu, na zulu ya bayinsi ya kukondwa busantu, mpe na zulu ya bantu ya yimbi ya kukondwa lukwikilu, na zulu ya bantu ke tubaka kasi kukondwa kuzingila, na zulu ya bima yayi! Mpe mu—mu me meka na kuzibula munu mosi mpe kuzinga mbote na kati-kati ya yawu, samu na kumona kisika ya vwandaka ya kutelama, ntete mu tuba bima yayi. Ntangu yayi beto ke na kuzinga na bivudi, mpe nganzi me kubama na kubula, mpe Nzambi ke na lombana Kidimbu ti beno beno mosi me kuzwa Kidimbu ya Yandi, Mpeve-Santu. Nzila kele kaka yina, mpe kidimbu kaka ti Nzambi ke luta, samu ti Yawu kele Luzingu ya kieleka ya Yesu Klisto yina me vutuka na mukwikidi.

⁷⁹ Luzingu ya niama lendaka vutuka ve, na yawu menga zolaka tulama na kielo, na zulu ya linteau mpe na zulu ya poto ya kielo; ti muntu nyonso ke luta, bantu nyonso, muntu nyonso ke luta na ntwala ya yinzo, kuzaba ti ya vwandaka na kidimbu na kielo yina, ya menga, ti luzingu me kufwa na kielo yina. Amen!

⁸⁰ Ya kele mutindu ya fwana vwanda na konso mukwikidi bubu yayi, ya kufuluka na Mpeve-Santu; Kidimbu ti Menga yina basikaka ya Mwana-dimeme, Luzingu yina vwandaka na kati ya Mwana-dimeme, me vutuka mpe me tulama kidimbu na kati

ya kuna na ntwala ya bantu, ti muntu nyonso vwandaka luta, vwandaka zonza na beno, kele na bankundi na beno, vwandaka mona ti Menga me tulama, mpe Kidimbu ya Luzingu yina vwandaka na kati ya Menga yina kele na zulu ya beno. Beno kele na lukengolo ya nganzi. Yina kaka; bumambele ve. Ve, tata!

⁸¹ Luzingu ya niama zolaka kwiza ve na zulu ya mukwikidi, samu ti ya vwandaka niama, mpe yawu vwandaka tubila kaka konsiansi mosi, samu na kulakisa ti Munkayulu ya kulunga ke kwiza.

⁸² Mpe, ntangu yayi, wapi mutindu ya lendaka vwanda na Munkayulu ya kulutula kulunga na Nzambi Yandi mosi na kukumaka Kukatula-masumu, Yandi mosi? Ntangu Nzambi kumaka nsuni, na kati ya Menga ya Yandi Mosi ya kuvanga, ti ya . . . kaka nzila ti Luzingu ya Nzambi zolaka vutuka.

⁸³ Samu ti, beto nyonso kubutumaka na nzila ya kuvukana ya banzutu, mpe na yawu luzingu yina kele na kati kuna kele ya yinza, mpe luzingu yina ke simba ve. Ya kele kima yina ba fundisaka yimeni mpe ba bedisaka. Beno lenda tunga yawu ve. Ya kele na mutindu ve na kutunga yawu. Ya kele ve na mutindu ya ku—kulengula yawu. Ya kele ve na mutindu ya kukumisa yawu mbote. Ya fwana kufwa! Ya kele kaka lutumu yina kele. Ya fwana kufwa.

⁸⁴ Mpe Kiyingilu, Luzingu ya Yesu Klisto, fwana kota na kati ya beno, yina kele Mpeve-Santu, Kidimbu ya Nzambi; ti beno me ndima Menga ya Mwana ya Yandi, Yesu Klisto.

⁸⁵ Na yawu, na bilumbu ya Wesley to . . . Na bilumbu ya Luther, ba vwandaka banza, “na kukwikila.” Na bilumbu ya Wesley, “kima ya Menga.” Kasi yayi kele kilumbu ya nsuka, kisika Kidimbu me lombama. Yina ke sala, kintwadi, nkonga nyonso samu na Enlevement. Beno me mona yawu?

⁸⁶ Maza, menga, mpe mpeve ke kwizaka ntangu mama ke butaka bebe. Kima ya ntete ke basikaka, na mbutukulu ya mbote, kele maza, kima ya zole kele menga, mpe kima ke landa kele luzingu.

⁸⁷ Kuna basikaka na nzutu ya Mfumu ya beto Yesu Klisto: maza, Menga, mpe Luzingu. Mpe Dibuundu ya muvimba, Kento ya makwela, kintwadi, me tungama na nzila ya kunungisama, kusantisama, mpe mbotika ya Mpeve-Santu, yina kele Kidimbu.

⁸⁸ Mutindu Hebreux 11 ke tuba, “Bawu nyonso yayi vwandaka yenga-yenga ya kulwata bampusu ya mameme mpe bampusu ya bankombo, mpe ya kukondwa bima, mpe bima nyonso yayi yina bawu salaka, kasi kumaka ve ya kulunga kukondwa beto.”

⁸⁹ Mpe Dibuundu na kilumbu yayi, yina kuzwaka Kidimbu, ya mbotika ya Mpeve-Santu, ti Menga basikaka mpe ti Mpeve-Santu kele na zulu ya Dibuundu; kukondwa beto, na yina, bawu lenda ve kuvumbuka. Kasi ba ke na kutala na beto, samu ti

Nzambi silaka ti Yandi ke kuzwa Yawu, mpe muntu ke vwanda kuna. Mu zaba ve nani ya ke vwanda, kasi muntu ke kuzwa Yawu. Kima kaka mu kele na kizitu, kele kulonga Yawu. Ya kele kusalu ya Nzambi na kusosa nkuna yina ba kubikaka na ntuala. Ya ke vwanda kuna, ata mutindu yina. Samu ti, ba ke vwanda kuna, mosi na mosi ya bawu, mosi na yankaka; nsungi ya maza, nsungi ya Menga, mpe ntangu yayi nsungi ya Kidimbu ya Mpeve-Santu.

⁹⁰ Mpe, beno bambuka moyo, Israel lutilaka na bima mingi, kasi ya vwandaka ntangu ya nkokila ntangu ba lombaka kidimbu; na suka ve, na ntangu ya nkubamanu ve, bilumbu kumi na yiya ntangu ba vwandaka bumba mwana-dimeme. Israel zabaka ti kima mosi vwandaka kwiza.

⁹¹ Mutindu mosi Luther zabaka yawu, mutindu mosi Wesley zabaka yawu, mutindu mosi Finney, Knox, Calvin, zabaka yawu. Yayi kele Yawu! Bawu zabaka ti ya ke kwiza na ntangu ti Dikunzi ya Tiya ke vutuka na Dibuundu. Bawu zabaka ti ya ke kwiza na ntangu ti bima yayi ke salama, kasi bawu zingaka ve na kumona yawu, kasi bawu vwandaka zola mingi kutala yawu.

⁹² Israel zabaka ti kima mosi vwandaka kwiza, kasi ya vwandaka na ntangu ya nkokila ntangu menga ya mwana-dimeme yina, kidimbu, kutulamaka na kielo. Kasi, ba bumbaka yimeni mwana-dimeme.

⁹³ Ya me tadila Mwana-dimeme nzila nyonso. Ya vwandaka Mwana-dimeme na ntangu ya Luther, ya vwandaka Mwana-dimeme—Mwana-dimeme na ntangu ya Wesley, kasi ntangu yayi ya kele ntangu ya Kidimbu ti konso yinzo fwana vwanda ya kufuka na Kidimbu. Konso yinzo ya Nzambi fwana vwanda ya kufuka na Kidimbu. Nyonso yina kele na kati ya yawu fwana vwanda ya kufuka na Kidimbu. Mpe Yinzo ya Nzambi kele Nzutu ya Yesu Klisto, mpe na Mpeve mosi beto nyonso me botama na kati ya Kidimbu yayi mpe me kuma ndambu ya Yawu, ti, Nzambi tubaka, “Ntangu Mu ke mona Kidimbu yayi ya kutalana, Mu ke luta na zulu ya beno.” Wapi ngunga yina beto ke na kuzingila ntangu yayi! Oh!

⁹⁴ Menga vwandaka talisa, vwandaka talisa mukwikidi, samu ti luzingu basikaka, zolaka vutuka ve, na yawu yandi zolaka kuzwa kima. Yandi zolaka kuzwa mutindu mukubu, menga, kima yina ke lakisa ti luzingu basikaka na yawu.

⁹⁵ Ntangu yayi Mpeve ya kieleka Yawu mosi kele Kidimbu. Mpeve-Santu Yawu mosi kele Kidimbu, Menga ve. Menga basikaka na Calvaire, ya kele kieleka. Kasi Menga, tii na kisika ya kele, vutukaka na bima na yina na kati ya katukaka, na madya yina Yandi zingilaka. Kasi, beno me mona, na kati ya cellule ya Menga yina vwandaka Luzingu yina bandisaka cellule ya Menga na kutambula. Kana ya vwandaka... Kima vwandaka na Luzingu ve na kati ya yawu, yawu mosi, mpe na yawu

yawu zolaka tambula ve. Kasi ntangu Luzingu kwizaka na kima ya menga, Yawu salaka cellule. Yawu salaka cellule ya Yawu mosi, na yina cellule na manima ya cellule, na manima yawu kumaka Muntu. Mpe Muntu yina vwandaka Nzambi, Emmanuel, na kati ya nsuni. Kasi na ntangu Luzingu yina vutukaka, kima kwendaka na yawu, kasi Kidimbu kele Mpeve-Santu na zulu ya Dibuundu, ti bawu mona Klisto.

⁹⁶ Ya fwana vwanda, samu ti kento mpe bakala ya yandi ke kumaka mosi. Bawu ke kumaka mosi. Mpe mutindu mosi Kento ya makwela mpe Klisto ke kuma Mosi. Ministele ya Kento ya makwela, mpe ministele ya Klisto, kele mutindu mosi. Mpe beno ke bambuka moyo, “Na mikanda ya munu ya ntete, O Theophile, yina mu sonikaka na nge, ti Yesu bandaka na kusala mpe ke na kulandila na kusala.” Lufwa ya Yandi kangaka Yandi ve. Ve, tata! Yandi vutukaka dyaka. Muntu ya tatu ve, kasi Muntu mosi yina vutukaka dyaka na mutindu ya Mpeve-Santu, mpe samu na kulandila kusalu; mpe ke na kulandila, tubaka Buku ya Actes. “Yesu Klisto mutindu mosi mazono, bubu yayi, mpe kukonda nsuka.” Yina kele Kidimbu [Token—Mu.]. Yina kele kidimbu [sign].

⁹⁷ Ntangu Pierre mpe Jean lutaka na mwelo ba vwanda bokila Kitoko, kuna vwandaka na muntu yina vwandaka kikata, ya makulu ya kubela tuka kivumu ya mama ya yandi, mpe yandi tubaka, “Mbongo mpe wolo mu kele na yawu ve; kasi yina kele na munu, mu me pesa nge yawu. Na Nkumbu ya Yesu Klisto ya Nazareth, telama mpe tambula.” Beno me mona? Mpe bawu zonzaka na bawu, mpe zabaka ti bawu vwandaka bantu yina zabaka kima ve mpe bantu yina longokaka ve, kasi ba bakulaka ti bawu vwandaka na Yesu. Beno me mona, Kidimbu vwandaka kuna, vwandaka ya kotalisa. Beno me mona, “Yina kele na munu!” Na kumonaka mpangi ya bakala ya mputu, ya kulala kuna, ya kikata mpe ya kubeba, mpe nyonso. Mpe Luzingu mosi yina vwandaka na kati ya Klisto vwandaka na kati ya bawu, “Yina kele na munu!”

⁹⁸ “Na Nkumbu ya Munu *beno* ke basisa bampeve ya yimbi.” Ve, “*Mu* ke sala yawu.” “*Beno* ke sala yawu!” “Kana *beno* tuba na mongo yayi!” Ve, “Kana *Mu* tuba.” “Kana *beno* tuba na mongo yayi!”

⁹⁹ Oh, mpangi, ngunga ya Kidimbu yina samu na kuvwanda ya kotalana me belama. Beto lenda mona yawu. Beto zaba ti beto me kuma pene-pene na nsuka ntangu yayi. Beto me nata mutindu nyonso bansangu, samu na kulakisa bidimbu mpe mambu ya ngitukulu, mpe ntangu yayi awa beto me vutuka samu na yina Dibuundu fwana sala. Kidimbu fwana vwanda ya kotalana. “Ntangu Mu ke mona menga, Mu ke luta na zulu ya beno.” Kima yankaka ke simba ve. Ya fwana vwanda Menga. Ntangu yayi, Mpeve-Santu kele Kidimbu ya beto, me katuka na Nzambi.

¹⁰⁰ Mutindu muntu ya nene ya théologie, kizabi, mpangi mosi ya bakala ya Baptiste, muntu ya mbote, ya nkadulu ya mbote, ntangu yandi kwizaka na munu kilumbu mosi, mpe yandi tubaka, “Mpangi Branham,” yandi tubaka, “nge ke na kuzonzila na Mpeve-Santu yayi,” yandi tubaka, “kasi, ya kele kima ya malu-malu ve.” Yandi tubaka, “Beto longaka Yawu nzila nyonso, na bansungi.” Mpe mu—mu tubaka, mbote, mu ke. . . Yandi tubaka, “Beto kuzwaka Mpeve-Santu.”

¹⁰¹ Mu tubaka, “Wapi ntangu beno kuzwaka Yawu?”

¹⁰² Yandi tubaka, “Ntangu mu kwikilaka.” Samu ti, mu zabaka ti ya vwandaka théologie ya ba-Baptiste, ti beno, ntangu beno ke kwikila, beno ke kuzwa Mpeve-Santu.

¹⁰³ Mu tubaka, “Na yina Paul tubaka, na Actes 19, na nkonga, na kimvuka ya ba-Baptiste, na yina, mulongi mosi ya Baptiste yina vwandaka mosi ya mindimi ya Jean, vwandaka lakisa na nzila ya Biblia ti Yesu vwandaka Klisto.”

¹⁰⁴ “Ntangu yandi lutaka na lweka ya zulu ya Éphèse, yandi talaka bilandi mosi, mpe yandi tubaka na bawu, ‘Beni kuzwaka Mpeve-Santu tuka beno kwikilaka?’ Bawu tubaka, ‘Beto zaba ve kana ya kele na Mpeve-Santu mosi.’” Na yina yandi yufulaka wapi mutindu bawu botamaka. Mpe bawu vwanda ya kubotama ve na Nkumbu ya Yesu Klisto, Mwana-dimeme ya munkayulu. Bawu vwandaka ya kutalisa ve na Yandi, na nyonso. Bawu vwandaka kwikila yawu; mutindu nkisi yina kele kuna, mpe ba me baka yawu ve. Paul tumaka bawu na kubotama dyaka, na Nkumbu ya Yesu Klisto.

¹⁰⁵ Mpe ntangu bawu salaka yayi, na yina Kidimbu kwizaka na zulu ya bawu. Bawu kukitalisaka na nzila ya bisalu mpe bidimbu ya Mpeve-Santu, na kuzonzaka na nzila ya bawu na bandinga, mpe na bapofesi, mpe na kukembisaka Nzambi. Bawu kukitalisaka mutindu—mutindu na Munkayulu ya bawu.

¹⁰⁶ Mpe Mpeve-Santu kele kutalisama ya beto. Ya kele yina ke talisa beto mutindu Miklisto. Ya kele ve bumambele ya beto na mabuundu, ve lubakusu ya beto ya Biblia, ve mutindu mingi beno zaba yina me tala Biblia. Ya kele mutindu mingi beno zaba Mfumu ya Yawu, beno me mona, mutindu mingi Mfumu ya Yawu ke zingaka na kati ya beno. Ya kele ya beno—ya kele ya beno me kwenda. Beno kele dyaka ve. Beno ke tala ti beno mosi me kufwa, mpe Kidimbu kele yina ke zinga na kati ya beno. Mpe Yawu kele ve luzingu ya beno; Yawu kele Yandi.

¹⁰⁷ Paul tubaka, “Luzingu yina mu ke na kuzinga ntangu yayi (Yandi vwandaka zinga luzingu ya mutindu yankaka na yina yandi vwandaka zingila na ntete.) ya kele munu ve, kasi Klisto ke zinga na kati ya munu.” Ya kele Kidimbu yina me talisa yina Nzambi lombaka. Ya kutalisa na ya beto. . . Kutalisama na Munkayulu ya beto, Luzingu ya Mvulusi ya beto na kati ya beto, Mpeve-Santu.

108 Oh, wapi—wapi Kidimbu ya kieleka! Ya lenda vwanda dyaka ve na Kidimbu yankaka. Oh, la la, kana beno lendaka kaka kusimba dibanza ya yawu. Kana mu vwandaka na ngolo na suka yayi, na bampova, na kutuba mpe na kukotisa na moyo ya beno yina kele na ka- . . . makutu ya beno ve, kasi moyo ya beno, mpe beno—beno lenda mona kipiku ya Yawu. Ya—ya ke lomba, Yawu ke kumisa beno ya kuvunda mingi.

109 Wapi mutindu kana beno vwandaka, me kufwa muntu, mpe ti beno ke na kukwenda samu ba fundisa beno na cour federale. Mpe beno zaba, ti kana bawu tala ti beno zaba dyambu, ti beno ke kufwa, beno ke kwenda na kiti ya lutiliki, to na kivinga ya kufuluka na gaze, to mutindu nyonso ya kufwa na ntwala ya bantu bawu ke sala samu na beno, ya lendaka vwanda kulelika, to kima mosi, kulosa matadi, kitumbu nyonso yina ya ke vwanda. Mpe beno zaba ti beno kuzwaka . . . Beno zaba dyambu. Beno zaba ti beno zaba dyambu, mpe beno fwana kufwa kana beno kuzwa nzonzi ve samu na kumonikisa beno, ti muntu yina lenda basisa beno na dyambu yina. Mpe ntangu yayi beno ke zola kuzwa nzonzi ya kulutila mbote ti beno lenda kuzwa.

110 Mpe kuna na kuzwaka nzonzi yina kele mbote, nzonzi ya mayele, beno ke tala ti dyambu ya beno kele fyoti . . . beno lenda kupema mwa fyoti, samu ti beno kele na nzonzi. Kasi dyaka ya ke vwanda na kyuvu mosi kana nzonzi yayi lenda soba dibanza ya zuzi, to ya jury; kana nzonzi yayi, na mayele ya yandi ya kuzonza mpe luzabu ya yandi ya misiku, lendaka soba yawu, mpe lendaka nwanila dyambu ya beno mpe kulakisa ti—ti beno ke zinga. Kasi, na kati ya nyonso ya lutumu ya yandi—ya yandi ya nene mpe nzonzolo ya nene yina yandi lendaka sadila, mpe mutindu ya kulakisa yina yandi lendaka kulakisa na jury to na zuzi, beno—beno ke—beno ke . . . Mu banza ti beno lendaka vunda baminuti fyoti, kasi dyaka ya ke vwanda na kyuvu na dibanza ya beno, “Yandi lenda sala yawu?”

111 Kasi na dyambu yayi, Zuzi Yandi mosi me kuma Nzonzi ya beto. Nzambi kumaka muntu. Ya vwandaka dyaka ve na nzonzi zolaka sala yawu. Beto zolaka kuzwa mosi ve. Moise, mpe Musiku, bapofete, kima mosi ve zolaka sala yawu. Na yawu Zuzi me kuma Jury, Nzonzi, mpe Zuzi, Yandi mosi; mpe bakaka ludedomo ya Musiku ya Yandi na maboko ya Yandi Mosi, mpe futaka ntalu ya yawu, Yandi mosi. Wapi mutindu dyaka ya kukeba beto lendaka vwanda? Mpe vutulaka Luzingu ya Yandi Mosi na zulu ya beto, mutindu kimbangi ti Yandi me ndima yawu. Wapi mutindu ya lukengolo!

112 “Yinga, ata ti mu tambula na kiwanda ya kivudi ya lufwa, mu ke vwanda na boma ya dyabulu ve, samu ti Nge kele na munu.”

113 Ntangu Yandi kumaka nyonso zole Zuzi, Jury, mpe—mpe Nzonzi, Yandi nwanilaka dyambu ya beto. Beto, talanaka ya kuzaba dyambu na nzila ya Musiku ya Yandi Mosi; mpe Yandi

kwizaka mpe bakaka kisika ya muntu yina zabaka dyambu, yina wandaka na sanctuaire. Yandi bakaka disumu ya yandi. Yandi bakaka yawu na zulu ya Yandi mosi, mpe kufwaka, mpe futaka ntalu, mpe basisaka Menga ya Yandi, mpe pesaka Kidimbu ya Yandi Mosi, Luzingu ya Yandi Mosi.

¹¹⁴ Na yina, beto kele ya kulunga. Dyambu me suka. Ya kele dyaka ve na disumu na mukwikidi. O Nzambi, tala kyadi, kana bantu lenda mona yawu ve, ti ya kele dyaka na dyambu ve. “Yandi yina ke kuwa Bandinga ya Munu mpe ke kwikila na Yandi yina fidisaka Munu, kele na Luzingu ya Seko, mpe ke kwiza ve na Lufundusu, kasi me luta lufwa na Luzingu.” Beno tala dyambu. Dyambu me suka! Ya kele dyaka ve na dyambu na yawu. Amen! Na yina ya kukeba, ya kukeba na Kidimbu ya kutula, ntangu lufwa ke banda na kubula na kielo kuna, ya kele na luyalu ve. Beno me mona? Yinga.

¹¹⁵ Kidimbu me tulama. Kaka Kidimbu ke zabana ntangu yayi. Beno me mona, Yandi salaka yawu samu ti Kidimbu kukwiza. Kidimbu wandaka Luzingu ya Nzambi.

¹¹⁶ Mpe ntangu Nzambi salaka muntu ya ntete, Yandi salaka yandi mwana. Mpe mwana wandaka ya kubeba mingi ti yandi kwaka kento ya yandi na kisika ya Nzambi, mpe kento kuwaka dyabulu na kisika ya bakala ya yandi, mpe, ntangu ya salaka, ya bebisaka bawu mingi kintwadi, ti ya nataka kubeba. Mpe Yandi zabaka, ti ntangu bawu salaka yawu, bawu fwana nata bana na yinza. Mbama na kati-kati ya yinti fwana kusimbama ve, mpe, kuna, ntangu ya salamaka, bawu nataka disumu yayi na zulu ya bawu mosi. Mpe na yawu dikanda ya muvimba ya bantu, yina butamaka, wandaka na disumu. Kuna, ata nzila ve ya kubasika.

¹¹⁷ Mpe kuna Nzambi kulumukaka. Ya kele kaka na mutindu mosi na kuvutula yandi, ya kele kuvutula dyaka yandi mwana. Ntangu yayi wapi mutindu Yandi lendaka sala yawu, na yina Musiku ya Yandi Mosi ke telama kuna mpe ke tuba ti yandi kele “ya kubedisa”? Na yina Tata Yandi mosi kumaka mosi ya beto. Yina kele Mwana-dimeme ya kieleka. Yina kele lukanu ya Yandi yina wandaka na dibanza ya Yandi.

¹¹⁸ Kikuma yawu yina Mwana-dimeme kukitalisaka na nsaba ya Eden, na kuzabaka ti Mwana-dimeme mpe Yembe ke kutana na ntangu mosi, ntangu Mwana ya dimeme mpe Yembe ke vwanda kintwadi. Ya kele ntangu Yandi zabaka, na nzila ya yawu, beto nyonso lenda vwanda kintwadi. Mpe Yandi wandaka zola kusala mutindu mosi ya munkayulu, ntangu yayi, ti Kidimbu lendaka tulama, ti beto kele dyaka ve bantu yankaka, beto kele dyaka ve banzenza, kasi beto kele bana ya babakala mpe bana ya bakento ya Nzambi. Bawu zole Adam na Eve, kento mpe bakala, ya kuvukana kintwadi, kele bana ya babakala

mpe bana ya bakento ya Nzambi, na Klisto Yesu, na nzila ya munkayulu ya Yandi ya nene.

¹¹⁹ Mpe, na yina, samu ti ya vwanda na kyeta ve! Nkuna ya luzingu yina ba fwana kuna na ntoto, ya nzutu yayi yina kele nkuna ke kufwa; mpe luzingu, kana ya kele luzingu ya kubeba na kati ya nkuna, ya ke kufwa na nkuna. Kasi Yandi tulaka Luzingu ya Seko na kati ya yawu mpe talisaka yawu mutindu ya Yandi Mosi, ti na mvumbukulu Yandi ke vumbula dyaka yawu, mpe kima mosi ve ke zimbana. Beno me mona yina mu zola kutuba?

¹²⁰ Yawu yina, ya lenda kufwa ve ntangu yayi. Luzingu kele na zulu ya yawu. Ya kele Kidimbu, ya kuvwanda na zulu ya mwa nzutu yina, ya kuvwanda na zulu ya moyo yina ya muntu yina. Ya kele na Kidimbu na zulu kuna, Mpeve-Santu, ti ya kele ya Nzambi. Ya kele ya Yandi. “Ntangu Mu ke mona Kidimbu, Mu ke luta na zulu ya beno.” Kidimbu ya kieleka, Mpeve-Santu kele Kidimbu ya beto. Na yawu, ntangu beno ke kuzwa Mpeve-Santu, beno me luta lufwa na Luzingu. Ya kele nyonso yina kele na yawu, samu ti Luzingu kele na kati ya beno. Beno lenda kufwa dyaka ve.

¹²¹ Biblia ke tuba, “Yandi yina me butuka na Nzambi ke salaka disumu ve, samu ti yandi lenda sala disumu ve, samu na Nkuna ya Nzambi,” amen, “Nkuna ya Nzambi kele na kati ya yandi.” Mpe wapi mutindu yandi lenda sumuka ntangu Nzambi ya kukondwa disumu kele na kati ya yandi? Na yina yandi kele na Nzambi ya kukondwa disumu, wapi mutindu yandi lenda sumuka? Ata nyonso yina yandi me sala, Menga ke fuka yandi. Beno me mona? Yandi kele kivangu ya malu-malu ntangu yayi. Bansatu ya yandi mpe balukanu ya yandi kele ya Mazulu, samu ti yandi me soba na dititi ya yimbi na blé. Bansatu ya Yandi kele dyaka ve mutindu mosi mutindu ya vwandaka na ntama, mpe yandi ke talisa yawu.

¹²² Beno ke tuba, “Oh, mu ke kwikila Yawu.” Mpe ke landila kaka na kusumuka? Ve! Ba me vuna beno. Beno me mona? Ya lenda talisa kima ve kasi Kidimbu.

¹²³ Israel kuzwaka lutumu ya kuvwanda na yisi ya menga yina tii balutumu ya kutambula kukwizaka. “Beno basika ve na yisi ya yawu!” Ntangu mbala mosi na yisi ya kidimbu yina, bawu vwandaka ya kutula kidimbu na kati kuna. “Beno bika yawu ve!” Bawu vwandaka kaka kuna tii kubula ya kati-kati ya mpimpa mpe kubula ya bampungu. Mpe ntangu bampungu bulaka, mampoka ya ntama ya dimeme bandaka na kubula, mosi na mosi basikaka na madya ya yandi, na kukwendaka na yinsi ya nsilulu.

¹²⁴ Mutindu mosi ke salaka bakala to kento yina kele ya kufuluka na Mpeve-Santu, yandi kele ya kutula kidimbu, mpe kele ya kukeba na yimbi mpe nyonso ya boma. Luzingu ya yandi ya muvimba ke talisa yina yandi kele, kisika nyonso yandi ke

tambula, na mumbungu nyonso yina yandi ke sala, na muntu nyonso yina yandi ke zonza. Ntangu yandi ke kota na ngwisani na bakento, ntangu yandi ke kota na ngwisani na bankundi, ntangu yandi ke kota na ngwisani na kima nyonso, Kidimbu yina kele kuna. Amen! Ntangu ya ke kuma na lufwa, “Mu ke vwanda na boma ya dyabulu ve, samu ti Nge kele na munu.” Kidimbu yina kele kuna. Ntangu ya ke kuma na mvumbukulu, yandi ke vwanda kuna, samu ti Nzambi ke vumbula yandi na kilumbu ya nsuka. Yesu tubaka mutindu yina! “Ntangu Mu ke mona Menga, Kidimbu, Mu ke luta na zulu ya beno.” Oh!

¹²⁵ Beno bambuka moyo, kana kidimbu yina vwandaka ya kutalisa ve, ata mpe ngwisani vwandaka ya kufwa. Ya kele kieleka. Ngwisani vwandaka ya kufwa. Ya vwandaka ve—ya vwandaka ve na ngwisani ntangu nyonso kidimbu yina vwandaka ve kuna. Kidimbu vwandaka monikisa ngwisani. Nzambi salaka ngwisani na bawu, yinga, tata, kasi kidimbu zolaka vwanda. Ya vwandaka na mfunu ve, ngwisani vwandaka ve, kana ti kidimbu vwandaka kuna.

¹²⁶ Ya lendaka vwanda na ba-Juif mingi yina lendaka tuba, “Kwiza awa! Mu kele na menga ve na kielo ya munu, kasi mu zola kulakisa beno kima mosi, mu kele Juif yina salaka nzengolo. Mu salaka nzengolo.” Yina zolaka kutuba *yawu* ve. [Mpangi Branham me bula misapi ya yandi—Mu.] “Ntangu Mu ke mona menga! Ntangu Mu ke mona kidimbu!”

¹²⁷ Beno lendaka tuba, “Mu kele Baptiste, Presbyterien, Methodiste,” to nyonso yina beno zola kuvwanda.

Kasi, “Ntangu Mu ke mona Kidimbu!”

¹²⁸ Beno ke tuba, “Mu kele mukwikidi. Mama ya munu vwandaka mambele ya dibuundu yayi. Papa ya munu vwandaka mambele ya dibuundu yayi. Mu kele mambele kuna tuka bumwana.” Yina zola kutuba *yawu* ve. [Mpangi Branham me bula misapi ya yandi—Mu.] “Mu ke vunaka ve, ke yibaka ve. Mu ke salaka *yayi* ve. Mu...” Yina zola kutuba *yawu* ve. [Mpangi Branham me bula misapi ya yandi.] “Mu kele ya Branham Tabernacle. Mu ke salaka *yayi*, *yina*, to *yankaka*. Mu ke kwikilaka na Ndinga nyonso.”

¹²⁹ Ba-Juif yina zolaka tuba, “Mu ke kwikilaka na Yehowa!” Yandi zolaka kuwa Nsangu ya ngunga, kana yandi salaka. Ya kieleka.

Bawu kuzwaka bansangu mingi, kasi Yayi vwandaka Nsangu ya ngunga. Beno me mona? Mu ke kwikila Nsangu ya ngunga. Yinga. Ba tulaka menga na ntangu ya nkokila.

Ba zolaka tuba, “Mu, mu kele Juif.”

¹³⁰ Bantu ke tubaka bubu yayi, “Mu kele Muklisto. Mu lenda lakisa beno lutangu ya bumambele ya munu. Mu zola ti beno tuba na munu kisika mu me yibaka ntete kima, me kuzwaka

dyambu na bayinzo ya lufundusu. Beno lakisa munu kisika mu me salaka ntete pité, mu me salaka ntete bima yayi nyonso, to kima ya mutindu yina. Beno lakisa munu kisika mosi.” Yina zola kutuba kima ve ntangu yayi. Oh, ve. Beno me mona, ata lutangu ya ngwisani yandi vwandaka, ngwisani kele na mfunu ve. Ya kele na mfunu ve.

Beno ke tuba, “Mbote, mu kele mulongoki ya Biblia.”

¹³¹ Mu ke kipe ve yina beno kele. Kukondwa ngwisani yina, nganzi ya Nzambi kele na zulu ya beno. Ya kele kieleka. Ya me kangama na beno. Yinga. “Masumu ya beno ke kuzwa beno.” Yinki kele disumu? Kukondwa lukwikilu. Beno me kwikila ve Nsangu. Beno me kwikila ve Ndinga. Beno me kwikila ve mhangi ya Kidimbu, Yawu mosi, ntangu Yawu me kukitalisa Yawu mosi na kati-kati ya beto. Mpe beno me kwikila Yawu ve? Ata mutindu beno ke kwikila na Yawu ve, Yawu fwana kutulama.

¹³² Beno lendaka tuba, “Mu ke kwikila Yawu. Mu ke kwikila Yawu. Mu ke kwikila ti Yawu kele Kieleka. Mu ke ndima Yawu mutindu Kieleka.” Kuna ya kele nyonso mbote, kasi dyaka Yawu fwana vwanda ya kutula.

¹³³ Mbote, beno tala ba-Juif yayi ya kutelama kuna, kuningisa menga, na yina mwana-dimeme ke na kubasisa menga, yandi ke tuba, “Yayi kele Yehowa.”

¹³⁴ Mpe kuna ke telama nganga-Nzambi, yandi ke tuba, “Yinga, tata, mu ke kwikila ti ya kele kieleka,” kasi na yinzo ya yandi mosi ba tulaka yawu ve. Yandi zola ve kukitalisa yandi mosi kuna na kimvuka yina; ve, tata, bafanatiki yayi na menga na zulu ya kielo. Yandi zola kutalisama yina ve. Ata mutindu nganga-Nzambi yandi vwandaka, ata mutindu yandi zabaka Ndinga, ata mutindu mbote ba nsasaka yandi, mutindu ya bisalu yandi salaka, ata mutindu yandi pesaka na bamputu, ata mutindu yandi pesaka munkayulu!

¹³⁵ Paul tubaka, “Kana mu pesa nzutu ya munu na kuyoka, mutindu munkayulu; kupesa bimvwama ya munu nyonso samu na kudikisa bamputu; Kana mu kele na lukwikilu ya kukatula myongo, mpe nyonso yina; mpe kuzonza na bandinga, mutindu bantu mpe bawanzio; mpe bima nyonso yankaka yayi,” mpe yandi tubaka, “Mu kele kima ve tii ntangu ba me tula Kidimbu. Tii na ntangu ya Kidimbu yayi!” Ya kele yina mu ke na kuzonzilaka na nkokila yayi, zola. Beno me mona? “Ntangu yayi, tii ntangu yayi ke tulama, mu kele kima mosi ve.” Beno me mona?

¹³⁶ Mu ke kipe ve, ya lendaka vwanda ti beno bingisaka bampeve ya yimbi. Ya lendaka vwanda ti beno belusaka bambevo na nzila ya kisambu ya beno ya lukwikilu. Ya lendaka vwanda ti beno salaka bima yayi nyonso. Kasi kana Kidimbu yina kele kuna ve, beno kele na yisi ya nganzi ya Nzambi. Beno lendaka vwanda mukwikidi. Beno lendaka telema na chaire mpe kulonga Nsangu ya mbote. “Bantu mingi ke kwiza na Munu na kilumbu

yina, mpe ke tuba, ‘Mfumu, Mfumu, mu pesaka profesi ve na Nkumbu ya Nge, longaka ve na Nkumbu ya Nge? Mu basisaka ve bampeve ya yimbi na Nkumbu ya Nge?’” Ya kele nyonso zole ba-Méthodiste, ba-Baptiste, mpe bantu ya Pentecote. Yesu tubaka, “Beno kwenda ntama na Munu, beno yina ke salaka disumu ya nko. Mu me zabaka ntete beno ata mbala mosi ve.”

¹³⁷ “Kasi ntangu Mu ke mona Kidimbu, Mu ke luta na zulu ya beno.” Ya kele lutumu ya Nzambi ya ngunga. Nsangu ya ntangu ya nkokila, kele kutula Kidimbu.

¹³⁸ Satana me losa mitindu nyonso ya bilanda-landa, kupesana maboko, mpe bidimbu, mpe nyonso ya mutindu yina. Beno zimbana yawu! Ngunga me kuma ti Kidimbu, Yawu mosi; bilanda-landa mosi ve, kukwikila ya kati-kati ve, kiyingilu ve, nyonso.

¹³⁹ Ngunga yawu yayi ntangu Kidimbu Yandi mosi ke na kukitalisa Yandi mosi na kati-kati ya beto, mpe ke na kulakisa ti Yandi kele Yesu mosi mazono, bubu yayi, mpe ntangu nyonso, mpe Yandi kele ya kulunga na Ndinga. Ba fwana tula Yawu. Muntu yina ke tuba ti yandi kele na Kidimbu, ke manga Ndinga yayi, na yina wapi mutindu samu na yina? Beno me mona, beno lenda sala yawu ve. Kidimbu fwana vwanda kuna. “Ntangu Mu. . .Menga ke vwanda kidimbu samu na beno.” Ntangu yayi Mpeve-Santu, Luzingu yina vwandaka na kati ya Menga, kele Kidimbu samu na beno. Beto ke tala yawu na mwa ntangu fyoti, beno mona. Mpeve-Santu kele Kidimbu. Dyambu me nsuka. Yinga, tata. Ntangu yayi, beno bambuka moyo. Mpe mu. . .

¹⁴⁰ Ya ke sala dyambu ve yina beno kele, mutindu mbote beno kele, bambala yikwa beno me *dumukaka mpe me kulumukaka*, mabuundu yikwa beno me vwandaka muntu, bima yikwa ya mbote beno salaka, ya ke tuba kima mosi ve na beno kana ba me tula Kidimbu ve. Yayi kele ntangu ya nkokila. Yina simbaka mbote mingi na bilumbu ya Luther, yina simbaka mbote mingi na bilumbu ya Wesley, kasi ya ke simba ve ntangu yayi. Ve.

¹⁴¹ Yinga, kubumba mwana-dimeme vwandaka nyonso mbote kuna. Bayina kufwaka kuna ntete ba tula mwana-dimeme, menga, ya vwandaka mutindu yankaka. Yinga, tata. Bawu landilaka na kukwenda samu na konsiansi ya mbote. Ba zolaka fundisa bawu kana bawu—bawu vwandaka. . .

¹⁴² Kana ba kubikaka bawu na ntwala, yawu simbaka bawu. Kana yawu salaka ve, yawu ke sala ve. Yimeni. Ya kele kaka Nzambi. “Yandi—Yandi ke nungisa kaka muntu Yandi zola, ke tala kyadi ya muntu Yandi zola, mpe Yandi ke bedisa muntu Yandi zola.” Yandi kele Nzambi. Kaka yina. “Yandi ke tala kyadi na muntu yina Yandi ke tala kyadi, mpe ke bedisa muntu Yandi zola kubedisa.”

¹⁴³ Juif lenda kulakisa pwelele, na nzila ya nzengolo, ti yandi kele mukwikidi.

144 Ya kele na bantu mingi, bantu ya misiku, yina lenda baka Biblia yayi mpe kutuba, “Mu kele mukwikidi, mpe Yesu tubaka ‘na nzila ya lukwikilu’ beto me vuuka. Mpe mu kele mukwikidi, kasi mbotika yina ya Mpeve-Santu kele buzoba.” Na yina Kidimbu me tulama ve. Ata mutindu, ata mutindu yandi ke kwikila, ya kele ya kufwa.

145 Kaka mutindu nzengolo ya Juif. Yandi tubaka, “Mu kele Juif. Samu na yinki mu fwana basika kuna mpe kusala mutindu nkonga yina yankaka ya bafanatiki?”

146 Moise ya kutelema, ke mata mpe ke kulumuka bala-bala, na kutubaka, “Nsangu ya nkokila yawu yayi! Ya ke salama, na nsuka ya bilumbu kumi na yiya, beno ke vukisa dibuundu kintwadi mpe ke kufwa mwana-dimeme. Dibuundu ya muvimba ya Israel ke kufwa yawu, na kutulaka maboko ya bawu na zulu ya yawu, na kukitalisaka bawu mosi na yawu. Mpe ba ke tula menga na zulu ya poto, mpe na zulu ya linteau ya kielo, mpe, ‘Ntangu Mu ke mona menga, Mu ke luta na zulu ya beno, samu ti ya kele kidimbu ti beno me ndima lufwa ya mwana-dimeme yina Mu me kubika samu na beno.’” Menga vwandaka kidimbu.

147 Ntangu yayi Mpeve kele Kidimbu. “Beno ke fuluka na Mpeve-Santu na bilumbu fyoti.” Mpe ntangu Menga basikaka, ba fidisaka Kidimbu na Kilumbu ya Pentecote, mutindu mupepe ya nene, ya ngolo.

148 Yina vwandaka dyambu ya konso ntumwa. Ya vwandaka, “Beno kuzwaka Mpeve-Santu tuka beno kwikilaka? Beno balula ntima, mosi na mosi ya beno, mpe beno botama na Nkumbu ya Yesu Klisto samu na lemvo ya masumu, mpe beno ke kuzwa dikabu yayi ya Mpeve-Santu, samu ti ya kele Kidimbu, amen, ti beno me luta lufwa na Luzingu.” Beno bawu yayi. Ntangu yina Maka-... dibuundu ya ba-Juif kusimbanaka malembe-malembe, Bantu ya makanda me baka kisika, mpe kubeba ya mutindu yina; ntangu yayi yandi me basika, samu na kuzwa ndambu yina bikanaka ya Bantu ya makanda, samu na luzolo ya Nkumbu ya Yandi, Kento ya makwela.

149 Beno me mona yina mu zola kutuba? Beno me mona yina Masonuku ke na kuzonzila awa? Kana Kidimbu vwandaka ya kutula ve, na yina ngwisani vwandaka na mfunu ve. Beno me mona? Ya fwana vwanda. Samu ti, kana beno tuba ti beno ke kwikila, mpe ti beno ke landa ve malongi ya Ndinga, kuna beno ke kwikila ve. Beno me mona? Ata ti beno kuzwaka nzengolo, ata ti beno me kuma mamebele, mpe ata ti beno me kuzwa mbotika, beno me sala bima nyonso yayi mutindu yina; yina kele kaka Kidimbu ve, Mpeve-Santu.

150 Kizabi ya mbote yayi landilaka kusolula na munu, mutindu mu vwanda me tuba ntama mingi ve me luta. Yandi tubaka, “Billy,” yandi tubaka, “Abraham kwikilaka na Nzambi, mpe

yandi ndimamaka samu na ludedomo. Yinki dyaka muntu lenda sala kasi kukwikila Nzambi?”

¹⁵¹ Mu tubaka, “Ya kele kieleka, Mulongisi. Ya kele kieleka. Yandi kwikilaka Nzambi. Biblia me tuba mutindu yina. Nge me tuba kieleka. Tii awa, nge me tuba kieleka.”

¹⁵² Ntangu nyonso balangididi kumi na zole, yina ba fidisaka na kukwenda kuna mpe kutala yinsi ya Canaan, ntangu nyonso ba vwandaka kwenda na ntwala na Canaan, bawu vwandaka nunga ntoto; kasi ntangu bawu kumaka na ndilulu, kuna bawu mangaka.

¹⁵³ Mu tubaka, “Beno ba-Baptiste kele mbote mingi, mutindu beno ke kwiza, kasi beno kuzwaka Mpeve-Santu tuka beno kwikilaka?” Hum. Mu tubaka, “Bambuka moyo, Nzambi zabaka lukwikilu ya Abraham. Yandi—yandi kwikilaka Nzambi, mpe yandi ndimamaka samu na ludedomo, ya kele kieleka, kasi kuna Nzambi pesaka yandi kidimbu ya nzengolo, mutindu kidimbu, kidimbu samu na yandi.” Ve ti nsuni ya yandi, ya kuzengisa, vwandaka na kima ya kusala na moyo ya yandi, kasi yawu vwandaka kidimbu ti Yandi vwandaka (Nzambi vwandaka) me zaba lukwikilu ya yandi.

¹⁵⁴ Mpe Yandi ke pesa beto kidimbu, ya Mpeve-Santu, ti Yandi me zaba beto mutindu bakwikidi. Na yina, “Beno balula ntima, mpe beno botama muntu nyonso na Nkumbu ya Yesu Klisto samu na lemvo ya masumu, mpe beno ke kuzwa dikabu ya Mpeve-Santu. Samu ti nsilulu kele samu na beno!”

¹⁵⁵ Beno me bakula dibanza ntangu yayi. Ba-Juif, ata mutindu ba lendaka talisa ti ba vwandaka ya kuzengisa, kasi kidimbu zolaka vwanda ya kulakisa. Kana kuna ve, ngwisani vwandaka na mfunu ve. Yawu vwandaka ve.

¹⁵⁶ Mutindu mosi ntangu yayi, kima ya mutindu mosi ntangu yayi. Ata yina beno ke sala, ata mutindu beno lenda—beno lenda tendula Biblia. Beno lendaka vwanda mulongoki ya Biblia. Oh, la la! Beno lendaka—beno lendaka tuba, “Mu kele mukwikidi, mpe nyonso yina.” Kasi dyaka Kidimbu me lombama. Mulongoki ya Biblia, beno ke tuba, “Mu vwandaka muntu ya mbote, Mpangi Branham.”

¹⁵⁷ “Mu ke kipe ve yina muntu nyonso ke tuba, beno lenda ve kubula muntu yina. Mu me monaka yandi ve kusala kima ya yimbi, na luzingu ya munu.” Yina ke sala yawu kima ve na Nzambi. [Mpangi Branham me bula misapi ya yandi—Mu.] Ya kele na lutumu mosi, mpe kaka yina!

¹⁵⁸ Mpe beno lenda ve kusala yawu. Beno lenda ve kutula menga na linteau ya kielo, kisika, kidimbu lendaka vwanda ve kana mwana-dimeme me kufwa. Mpe menga vwandaka kidimbu ya kieleka ti mwana-dimeme kufwaka. Lukwikilu ya kufwanikisa ve; mwana-dimeme kufwaka!

159 Mpe Mpeve-Santu kele Kidimbu ya kieleka ti Mwana-dimeme ya beno me kufwa mpe ti beno me kuzwa Kidimbu na zulu ya beno, samu ti Luzingu ya Yandi ya kieleka keke na kati ya beno. Beno me mona? Ya kele ve lukwikilu ya kufwanikisa. Ya kele ve kusakana. Ya kele ve bilanda-landa. Ya kele kuna! Beno zaba yawu. Beno zaba yawu. Yinza zaba yawu. Kidimbu kele kuna.

160 Ata mutindu mbote muntu vwanaka. Ya lendaka vwanda muntu ke longukaka Biblia. Ya lendaka vwanda. . . Ya lendaka vwanda mutindu nyonso ya mambele mosi—mosi ya mbote ya dibuundu. Ya lendaka vwanda muntu ya mbote. Ya lendaka vwanda mfumu ya denomination. Ya lendaka vwanda bamfumu ya Rome. Mu—mu zaba ve nani ya kele, ya ke—ya ke sala yawu ve kima mosi.

161 Kasi, Israel, longoki nyonso ya Biblia zaba ti Israel vwanaka kifwani ya Dibundu, ya kieleka, na yinsi ya nsilulu. Mpe ya kele kisika Yandi ke na kuzyeta.

162 Kasi ntangu ntangu ya nkokila kwizaka, mpe nzyetolo vwanaka landila, ya vwanaka na lutumu mosi bikanaka. Ata mutindu Juif yandi vwanaka, mutindu mbote yandi bumbaka bambuma ya yandi, mutindu mbote yandi kipeke bamfinangani, mutindu yandi salaka, mutindu mambele ya mbote yandi vwanaka, mutindu yandi futaka bikunku ya kumi. Bima yayi nyonso vwanaka mbote. Ya vwanaka mbote. Yandi vwanaka muntu ya mbote, ya kuzabana na kati ya bantu ya yandi, mutindu muntu ya mbote. Kasi kukondwa kidimbu, ya menga, yandi kufwaka.

163 Oh, ti Nzambi kusadisa munu, beno nyonso awa mpe na bande, samu na kubakukisa yawu!

164 Ata ti, ya lendaka vwanda ti beno longaka Nsangu ya mbote, ya lendaka vwanda ti beno basisaka bampeve ya yimbi, ya lendaka vwanda ti beno zonzaka na bandinga, ya lendaka vwanda ti beno bokaka, binaka na Kimpeve, kasi kukondwa Kidimbu.

Beno ke tuba, “Mu lenda sala yawu?”

165 Paul tubaka ti beno lenda. “Ata ti mu zonga na bandinga mutindu bantu mpe bawanzio, ata ti mu pesa bimvwama ya munu nyonso samu na kudikisa bamputu, nzutu ya munu na kuyokama mutindu munkayulu, mu kele na lukwikilu ya kukatula myongo, mpe bima yayi, mu kele dyaka kima ve.” Beno tula ntima na yawu ve. Ya kele Kidimbu! Ata mutindu beno salaka, mutindu mbote beno kele; ntangu nganzi ya Nzambi ke sema, ya ke zaba kaka Kidimbu.

166 Ya kele Kidimbu ti ba me futa ntalu, yina ba lombaka. Mpe ntalu yina ba futaka vwanaka Luzingu ya Yesu Klisto, mpe Yandi pesaka Luzingu ya Yandi. Mpe Mpeve ya Yandi ke vutuka na zulu ya beno, mutindu Kidimbu ti beno me kuzwa. Mpe beno

ke tambula na Kidimbu na beno, na ntangu mpe na mpimpa, ve kaka na Lumingu. Ya kele ntangu nyonso, beno kele na Kidimbu. “Ntangu Mu . . . Menga ke vwanda kidimbu samu na beno.”

¹⁶⁷ Beno ke tuba, “Mu ke kwikila dyaka. Mu kele mukwikidi.” Ya kele kaka kieleka. Kasi kana beno manga Kidimbu, na yina wapi mutindu beno ke vwanda mukwikidi? Ya ke na kuzonzila yimbi ya beno. Beno me mona, ya ke na kuzonzila yimbi ya kimbangi ya beno, yina beno ke salaka.

¹⁶⁸ Mulongoki Biblia, muntu ya mbote, mambele ya dibuundu, nyonso yina beno kele, ya zola tuba kima mosi ve. Yinga, tata. Ya lendaka vwanda ti tata ya beno kele mulongi. Ya lendaka vwanda ti mama ya beno—ya beno vwandaka santu. Ti . . . Ya kele—ya kele mbote, ba fwana pesa mvutu samu na bawu mosi. Mutindu mu tubaka, kumeka . . .

¹⁶⁹ Bantu ke mekaka na kukumisa Nzambi nkooko mosi ya bakala, ya gato ya nene, ya kiboba, ya mafuta, beno me mona, mpe na nkonga ya batekolo, kaka mutindu ba-Ricky mpe ba-Elvis, mpe, “Ya kele ve na kima ya yimbi na kati ya bawu.”

¹⁷⁰ Nzambi ve! Yandi kele na batekolo ve. Yandi kele Tata. Beno fwana butuka dyaka! Yandi kele ve gato ya nene ya pete-pete.

¹⁷¹ Yandi kele Nzambi ya lufundusu. Biblia ke zonga ti Yandi kele. Nganzi ya Yandi kele ngolo mingi. Beno vwenza Yawu ve mpe kuingila mambote ya Nzambi kilumbu kubaka beno, na disumu ya beno, mpe kunata beno na Mazulu. Kana Yandi salaka yawu, Yandi zolaka lemvo kila bawu nyonso yayi awa, mpe zolaka baka Eve. Beno ke kwikila Ndinga ya Yandi, to beno ke vwanda . . . beno ke kufwa. Mpe ntangu beno ke kwikila Ndinga ya Yandi, Kidimbu ke vwanda na zulu ya beno. Uh-huh.

¹⁷² Lufwa vwandaka me kubama na kubula na Égypte na mpimpa yina, na ntangu nyonso. Ya vwandaka ntangu mosi ya boma; mikembo ya bawu nyonso, bafeti ya bawu nyonso, mpe kumanga kudya bilumbu.

¹⁷³ Nzambi kwendaka tala bawu. Nzambi lakisaka bidimbu ya Yandi ya nene mpe mambu ya ngitukulu na kati-kati ya bawu. Yinki yina? Ntangu yayi beno telema mwa fyoti. Nzambi lakisaka bawu lemvo ya Yandi. Yandi pesaka bawu siansi.

¹⁷⁴ Bawu zolaka vutula Yawu ve. Bawu tubaka, “Oh, ya kele ve na kima mosi na yawu. Ya kele buzoba. Ya kele kaka kima na zulu ya ba-cataracte, ya vwandaka na kima ya—ya poto-poto ya mbwaki yina basikaka, mpe ya kele yina salaka mubu mbwaki.” Na manima kwizaka mvula ya matadi. Na manima kwizaka makototo. Nzambi kubikaka kisika, mpe tulaka Ndinga ya Yandi na yinwa ya profete. Mpe yina yandi zonzaka, ya salamaka, mpe bawu monaka yawu. Ba zolaka manga yawu ve.

¹⁷⁵ Yina Moise vwandaka bokila, ya kele yina Moise vwanda kuzwa, na Nzambi, samu ti yandi vwandaka tuba kaka Ndinga

ya Nzambi. Yandi tubaka, “Mu ke sala nge nzambi.” Moise vwandaka nzambi samu na bawu. Beno me mona? Bawu zabaka ata luswaswanu ve, na yawu Yandi tubaka, “Nge ke vwanda nzambi, mpe Aaron ke vwanda profete ya nge. Me mona, nge ke vwanda mutindu nzambi, samu ti Mu ke baka nge, ndinga ya nge, mpe Mu ke vanga na nge. Mu ke zonza, mpe bantu ke lenda kumanga yawu ve, samu ti kaka kuna ti ya kele. Yina nge ke tuba, ke salama.” Oh, la la! “Mu ke lakisa nge bima yina.” Oh! Mpe Égypte monaka yawu. Ba monaka kaka yawu na ntwala ya ntangu ya nkokila, to kaka na ntangu ya nkokila.

176 Yandi lakisaka bawu mambote ya Yandi. Yandi lakisaka ti Yandi lendaka katula yawu, kubelusa.

177 Banganga-nkisi mekaka na kusala kima ya mutindu mosi, bamekudi. Beno ke tala bawu ntangu nyonso. Ya vwandaka na Jannès na Jambres, ba vwandaka kuna. Kasi ntangu ya kumaka kima ya kieleka, ba kuzwaka yawu ve. Ya kele kieleka. Bawu vwandaka landa, mwa ntangu fyoti. Kasi, na manima ya mwa ntangu, bulawu ya bawu kutalanaka.

178 Mpe Biblia ke tuba ve ti kima mosi ke salama na bilumbu ya nsuka, “mutindu Jannès na Jambres kuteleminaka Moise”? Kasi bulawu ya bawu kutalanaka, mpe mutindu mosi ya ke vwanda dyaka. Beno me mona? Yawu yina, bantu ya mabanza ya kubeba, ke manga yina me tala Kieleka, Dyambu. Ba lendaka vwanda na mabuundu mpe bima ya nene, mpe bima ya nene, ya zulu, ya kitoko, kasi na nsuka ngunga ke kwiza.

179 Beno kangama na Kidimbu! Yawu yina Nzambi zola ti beto sala. Beno kangama na Ndinga ya Yandi. Beno katukila na Yawu ve. Beno vwandaka kaka na Yawu. Biblia me tuba mutindu yina.

180 Lufwa vwandaka bula. Nzambi lakisaka bawu kyadi, lakisaka bangolo mpe bidimbu.

181 Ntangu yayi beto telemisa mwa baminuti fyoti to zole, monte yina kuna. Beto banza kaka na mabanza ya beto, na manima, yina Yandi silaka ke salama na bilumbu ya nsuka. Mu ke kukiyufula kana ya kele mpe ve, ntangu samu na beto na kukifyongonina. Beno me mona?

182 Yandi salaka bima yayi nyonso yayi, mpe kasi bawu zolaka ve kubalula ntima, to kukwikila nsangu ya kilumbu. Ba zolaka mpe ve kusala yawu, ata ti ya vwandaka ya kutalana na ntwala ya bawu, mpe vwandaka na mutindu ya kieleka ya kuzabana.

183 Mpe ntangu beno ke mona bima ya mutindu yina kusalama, ya kele kidimbu ya lufundusu yina ke kwiza. Lufundusu ke landa bima yina. Ya ke salamaka yawu ntangu nyonso, mpe yayi ke vwanda na luswaswanu ve. Beno me mona? Lufundusu ke landaka lemvo. Ntangu ba me manga kyadi, ya kele dyaka ve na kima me bikana kasi lufundusu. Na yawu ya ke landa ntangu nyonso.

¹⁸⁴ Ntangu yayi, sene. Konso kima ya kimpeve kele kidimbu me katuka na Nzambi. Beno sala keba. Beno tala yawu, beno me mona. Beno tala mbote, konso kima ya kimpeve ke na kusalamaka, nyonso yina ke na kusalama, ya kele kidimbu. Beto kele awa ve kaka mutindu yina. Bima yayi ke salamaka kaka ve na mutindu yina. Ya kele kidimbu. Ya kele kidimbu, samu na kuzwa—kuzwa lukengolo, na nswalu. Noé vwandaka kidimbu samu na nsungi ya yandi; Elie vwandaka kidimbu samu na ya yandi; Jean vwandaka kidimbu samu na ya yandi. Beno me mona? Nyonso, Nsangu ya ngunga, kele kidimbu. Beno tala Yawu mbote, beno tala yina Yawu ke na kusalaka. Beno me mona? Ya kele kidimbu. Kima nyonso kele na mbangululu.

¹⁸⁵ Mpe ata ntangu yankaka Nsangu ya mutindu yayi zolaka salama. Ya zolaka kwiza ve na kilumbu ya Luther, ya zolaka kwiza ve na kilumbu ya Wesley, yawu lendaka kwiza mpe ve na kilumbu ya Pentecote. Ya zolaka sala yawu ve. Beno me mona? Ya kele ve. . . ya vwandaka ve na kima ya mutindu yina kusalamaka, mpe dyaka ba silaka beto na Biblia. Beno me mona? Beto kele na nsuka. Kima mosi ve lenda salama, ya zolaka salama ve tii ntangu yayi. Mpe ya ke na kusalamaka samu na kidimbu. Mu ke kukiyufula yinki kele kidimbu?

¹⁸⁶ Oh, bana, mpangi ya munu ya bakala, mpangi ya munu ya kento, beno kwenda na yisi ya Kidimbu yina, na nswalu nyonso. Beno me mona? Beno kubaka ve, kubaka ve kiyingilu. Ve, ve, ve, beno sala yawu ve. Beno me mona? Beno banza kaka Yawu ve. Beno vwanza kuna tii beno ke zaba ti Kidimbu me tulama, tii (nyonso ya beno) dibanza yina vwandaka na kati ya Klisto kele na kati ya beno, tii buzoba nyonso ya yinza ke kwenda, beno me mona, tii nsatu nyonso ya ntima kele Yandi. Beno me mona? Ti, na yina, beno zaba, na yina beno zaba ti kima mosi ke na kusalamaka. Yesu tubaka, “Bidimbu yayi ke landa bayina ke kwikila,” bakwikidi ya kufwanikisa ve, kasi bakwikidi. Beno me mona? Ntangu yayi, beto zola ve kumeka, kumeka yawu; beno fwana sala yawu ve.

¹⁸⁷ Nsangu ya ngunga kele kidimbu samu na mabuundu. Ya kele kidimbu samu na bantu. Ve. . . Beno—beno ke na kubakula yawu? [Dibuundu me tuba, “Amen.”—Mu.] Mu banza, na bande, ti bawu ke na kusalaka kima mutindu mosi, beno me mona, mpe na bitini yankaka ya yinza. Beno me mona, kidimbu ya ngunga kele awa. Ya kele na Kidimbu yina ba fwana tula, mpe na ata ntangu yankaka ti Yawu me kwiza.

¹⁸⁸ Beno tala nkubamanu ya Nzambi samu na ntangu yina. Ntangu yayi, na yina beto zaba ti Biblia tubaka, “Bima nyonso yina salamaka mutindu bifwanusu, beno me mona, na beto.” Beno tala, ntangu Nzambi kubamaka na kufundisa Égypte, ya ntete Yandi kubamaka. Yinki Yandi salaka na mbala ya ntete? Yandi ke sobaka ve lutumu ya Yandi.

189 Mbala ya ntete, ntangu Yandi kuzwaka, ntangu Yandi salaka nkubamanu ya Yandi, Yandi tindaka profete mosi na nsangu mosi. Kima ya ntete Yandi salaka na bantu ya Yandi vwandaka tindaka profete na nsangu.

190 Kima yankaka Yandi salaka, samu na kutalisa profete yayi, Yandi fidisaka Dikunzi ya Tiya samu na kutalisama, samu na kutalisa yawu.

191 Mpe kima ya tatu Yandi fidisaka vwandaka kidimbu. Ya kele kaka kieleka. Kidimbu, yinki vwandaka zola kutuba kidimbu? Kivuvu!

192 Ya ntete, profete ya Yandi na nsangu; Yandi kukitalisaka Yandi mosi na kati-kati ya . . . na—na Dikunzi ya Tiya na profete ya Yandi; na manima Yandi fidisaka kidimbu, samu na kukota na yisi ya menga yayi, ti Yandi vwandaka me ndima kiyingilu yayi lufwa na kisika ya beno. Na yina, menga vwandaka kidimbu yina Yandi vwandaka tala, ti beno kuwaka nsangu, kwikilaka na Dikunzi ya Tiya, mpe me ndima kima yina Yandi kubikaka samu na beno, mpe beno vwandaka na yisi ya menga ya kima ya kieleka ya luzingu yina pesamaka samu na beno. Oh! Wapi mutindu ya kulunga, wapi mutindu ya kima ya kulunga ya kele, beno me mona, beno kele na yisi ya menga.

193 Ntangu yayi beno kele na yisi ya Mpeve, na yisi ya Mpeve-Santu. Beno me mona? Beno me mona? Beno ke kwikila Nsangu ya kilumbu, beno me mona, beno ke kwikila ngolo, Dikunzi ya Tiya. Beno ke kwikila yawu, beno me mona, mpe beno ke kwikila.

194 Ntangu yayi, ntangu yayi beno tala, kaka samu na kukwikila ti Yawu me lunga ve. Ve na—na . . . Kutambula sika wapi Yawu kele, me lunga ve. Beno me mona, yina ke kumisa kaka beno yimbi mingi, “Samu ti yandi yina zaba kusala mbote, mpe ke sala yawu ve, samu na yandi ya kele disumu.” Beno me mona, bakwikidi yina ya ndilu, Yesu zonzilaka kima ya mutindu mosi.

195 Hébreux, kapu ya 6, “Samu ti ya lenda vwanda ve samu na bayina vwandaka mbala mosi ya kutemuka, mpe me belama na Mpeve-Santu, mpe me meka Ndinga ya mbote ya Nzambi, mpe yinza yina ke kwiza, kana bawu kubwa, samu na kuvutuka ya bawu mosi mbala mosi dyaka na kubalula ntima; na kumonaka ti bawu ke na kukomaka bawu mosi Mwana ya Nzambi; mpe kutanga ngwisani ya Menga, yina ba santisaka bawu . . .” Kima kuna ke vedisa. Ya kele Kidimbu ve. Menga kele Kidimbu ve ntangu yayi. Luzingu kele Kidimbu.

196 Luzingu zolaka vwanda kuna ve, samu ti ya vwandaka niama. Kima vwandaka kidimbu, ba zolaka tula menga na kielo. Kasi ntangu yayi ya kele Mpeve-Santu. Beto ke kuma na yawu, kaka na mwa ntangu fyoti, samu na kusiamisa yawu, beno me mona. Ya kele Luzingu yina kele Kidimbu.

¹⁹⁷ Luzingu ya beno me kwenda, mpe beno me kufwa, mpe luzingu ya beno me kufwa. Beno kele ya kubumbama na kati ya Nzambi, na nzila ya Klisto, mpe ya kutula kidimbu na kati kuna na nzila ya Mpeve-Santu. Dibanza yina vwandaka na kati ya Klisto kele na kati ya beno. Mpe Klisto, mpe Biblia, mpe Ndinga, kele mutindu mosi. “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi.” Na yina beno, mpe Ndinga, mpe Nzambi, mpe Klisto, kele mutindu mosi. “Mpe kana beno kangama na kati ya Munu, mpe Ndinga ya Munu na kati ya beno, beno lomba yina beno zola, yawu ke salama.” Beno me mona?

¹⁹⁸ Yandi tulaka kaka ngolo na bikoba ya Moise, samu na kukwenda kuna na Ndinga ya Yandi mpe kuzonza, mpe makototo kukwiza; yandi zonzaka, makototo kwendaka; zonzaka, basidi me kwiza; zonzaka, luzingu—basidi kwendaka. Amen!

¹⁹⁹ Kasi kuna kidimbu kulombamaka samu na Israel nyonso. Israel nyonso kulombamaka kidimbu yayi. “Mpe ntangu Mu ke mona kidimbu, Mu ke luta na zulu ya beno.” Oh, la la, oh! Wapi kivuvu!

²⁰⁰ Israel na kubasikaka na Egypte, vwandaka kifwani, kifwani ya ntama ya bubu yayi. Egypte vwandaka dibuundu, mpe Israel vwandaka monikisa Kento ya makwela. Mpe mutindu Israël kubasikaka na Egypte, mutindu mosi Kento ya makwela ke basika na dibuundu. Beno me mona? Samu ti, ya fwana vwanda na kima kuna samu Yawu kubasika, mpe Yawu fwana kubasika, na yawu, kana ya vwandaka kifwani. Dibundu kele kuna na Egypte, na yinza mpe na disumu, mpe ke kipe ve mwa makelele ya Kidimbu ya beno. Bawu ke kwikila mpe Yawu ve. Kasi Israel zolaka yawu, samu ti ya vwandaka mpulusu samu na bawu. Oh! Oh! Ya zolaka sepelisa beto, zolaka sala bantima ya beto. . . Oh!

²⁰¹ Beno tula Yawu, dibuundu! Ntangu yayi beno kondwa ve. Beno zola ntangu yayi? Ve, ve, beno bika ve mwini kukota. Ve, ve, ve, beno kupema ve, kilumbu to mpimpa. Beno meka ve. Ya ke simba ve, bana. Ya ke simba ve. Beno fwana vwanda na Kidimbu!

²⁰² Beno ke tuba, “Mu ke kwikila. Yinga, mu ke kwenda. Mu, yinga, mu ke kwikila Nsangu. Mu. . .” Ya kele nyonso mbote, kasi, ya—ya kele mbote.

²⁰³ Kasi beno fwana vwanda na Kidimbu! Beno ke na kuwa, Branham Tabernacle? Beno fwana vwanda na Kidimbu ya kutalana! Kukondwa Yawu, kukwikila ya beno nyonso kele ya mpamba. Beno me mona? Beno ke zinga luzingu ya mbote; beno ke kuwa yina Ndinga ke tuba; beno ke kwenda na dibuundu; beno ke meka na kuzinga mbote; ya kele mbote, kasi ya kele Yawu ve. “Ntangu Mu ke mona Menga,” ya kele Kidimbu. Mpe Kidimbu awa kele ve. . .

204 Samu ti, yinki, Yandi—Yandi zolaka tala na kima ya kieleka, samu ti luzingu basikaka, yandi...basikaka na yawu, ya vwandaka niama.

205 Kasi awa Yawu kele Luzingu ya Yandi Mosi yina vwandaka na kati ya Menga. Mpe kima vwandaka kaka kidimbu to kidimbu ya kusantisama, kasi Luzingu Yawu mosi kele Kidimbu; samu ti kukondwa nzengolo, kukondwa Kidimbu, beno kele mpe ve na ngwisani. Kima nyonso ke salaka kintwadi. Kana beno tuba ti beno me kuzwa nzengolo na Ndinga, mpe Yawu kaka, kuna beno ke kwikila Ndinga; kana beno ke kwikila Ndinga, na yina Kidimbu fwana kwiza, samu yandi tubaka, “Benó balula bantima, mpe beno botama beno nyonso na Nkumbu ya Yesu Klisto samu na lemvo ya masumu, mpe beno ke kuzwa dikabu ya Mpeve-Santu.” Benó bawu yayi. Oh, la la!

206 Benó tala kuna nkubamanu samu na bantu ya Yandi na yinsi ya nsilulu. Benó tala yina Yandi salaka. Ya ntete, Yandi vwandaka na bantu yina Yandi salaka yinsi samu na bawu. Yandi kukubikaka yinsi samu na bawu. Mpe awa Yandi me tinda kuna nkubamanu samu na yawu, samu na bantu ya yinsi ya nsilulu. Ya vwandaka kaka samu na bayina ba soolaka ntete na yinsi ya nsilulu, kilumu ya Kento ya makwela. Mpe mutindu Yandi salaka yawu, Yandi fidisaka profete na nsangu, kutalisaka yawu na nzila ya Dikunzi ya Tiya, mpe pesaka kidimbu ti bawu zolaka pema na kivuvu ti ya vwandaka mbote. Ya kele kieleka. Yawu vwandaka kubomba ya yandi.

207 Israël, na kubasikaka na Égypte kuna, vwandaka kifwanukusu. Yayi kele kifwanukusu ya ntama, ya Dibuundu ke na kubasikaka na badenomination. Ntangu yayi, denomination nyonso ve. Mu zola tuba Kento ya makwela. Benó me mona? Bantu yankaka, bayankaka balipanda kele kaka yimbi mutindu ba-denomination, bantangu yankaka ya kulutila mingi.

208 Mu ke na kutubila na yina me tadila kutula Kidimbu. Kidimbu ke wisanaka na Ndinga nyonso. Benó me mona? Ya fwana vwanda, samu tki Yawu kele Ndinga. Yawu kele Luzingu yina vwandaka na kati ya Ndinga. “Bandinga ya Munu kele ya Kimpeve; Yawu kele Luzingu,” tubaka Yesu. Benó me mona?

209 Ntangu Moise bandaka ministele ya Yandi na Israel, na bidimbu ya nene, benó me mona, Israel na nswalu kuvukanaka katuka bisika nyonso na Egypte, samu na Gosen, bawu kuvutukaka na yinzo, samu bawu zabaka ti kima mosi vwandaka kubama na kusalama. Oh, wapi mutindu ya kifwanukusu!

Oh, bawu katukaka na Esete mpe na Wesete,
Bawu katukaka na ntoto ya ntama, (Ya kele
kieleka, beno me kuwaka nkunga.)

Samu na kusala feti na Ntinu, samu na kudya
 mutindu banzenza ya Yandi;
 Mutindu kusakumuna kele bizyeti yayi!
 Na kutalaka kizizi ya Yandi ya santu
 Kulezima na zola ya Kinzambi;
 Bantu ke vwanda na lemvo ya Yandi,
 Mutindu matadi ya ntalu na yimpu ya Yandi
 samu na kusema.

Oh, Yesu ke na kwiza ntama mingi ve,
 Bakumekama ya beto ke mana kuna.
 Oh, yinki kana Mfumu ya beto na ntangu yayi
 lendaka kwiza
 Samu bayina kele na kimpwanza ya disumu?
 Oh, na yina ya ke nata beno kyese,
 To mawa mpe kyadi ya nene?
 Ntangu Mfumu ya beto na nkembo ke kwiza,
 Beto ke kutana na Yandi na zulu.

210 Kutalisa Kidimbu! “Mpe Mu ke vumbula yandi na bilumbu ya nsuka.” Ya kieleka! Beto kele na bilumbu.

211 Bantu kuvukanaka na Gosen. Bawu kukubamaka. Bawu zabaka ti kima mosi vwandaka kubama na kusalama. Bawu vwandaka kaka mutindu . . .

212 Beno baka bivadangu, ntangu ya ke kumaka ntangu ya kukwenda kisika yankaka, bawu nyonso ke vukanaka kintwadi. Ntangu banyosi, nyonso yankaka, ke kubamaka na kukwenda, ya kele na instinct ke bendaka bawu.

Mpeve-Santu ke bendaka bantu!

213 Oh, ntangu ya kumaka ntangu samu na nkele ya nene ya Nzambi na kubwa, konso . . . Kuna me kwiza bivadangu zole, bakala mpe kento. Awa me kwiza ba-oie zole, bakala mpe kento; awa me kwiza bampunda zole, bakala mpe kento; kima mosi yankaka vwandaka benda bawu, bayina ba soolaka na ntwala. Bayankaka ya bawu kufwaka. Oh! Bayankaka ya bawu kufwaka! Kasi bayina kuwaka mwa kubula yina samu na kukota, bawu zabaka ti nzanza yina vwandaka me yilama. Ya vwandaka kidimbu ti ya kele na mvula ke na kwiza. Bawu zabaka ti mvula vwandaka kwiza, ata yina vwandaka kutalana mpe yina bantu yankaka vwandaka banza. Bawu zabaka.

214 Ya vwandaka na kima mosi na kati ya bawu, yina vwandaka tuba, “Kota kuna, na nswalu nyonso! Kota kuna, samu ti ya kele kisika yina kaka ti ya ke vwanda na lukengolo.” Samu, Nzambi kukubikaka profete, Yandi fidisaka nzanza mutindu kidimbu, tubaka, “Beno kota kuna,” mpe mvula vwandaka kwiza. Mpe bawu kwendaka mbala mosi kuna, zole na zole. Baniama nyonso kwendaka na kati, zole na zole, na kati ya nzanza, samu ba vwandaka na yisi ya yawu. Ata yina bayankaka . . .

215 Mpe bawu nyonso na nganda ya nzanza yina kufwaka. Bayina nyonso na nganda ya kidimbu, ya menga, kufwaka, mosi na mosi. Mpe muntu nyonso na nganda ya Kidimbu, ya Mpeve-Santu, ke kufwa.

216 Ata mutindu mbote, ata lutangu ya bamambele ya dibuundu! Ya vwandaka na mingi ya bawu na bilumbu ya Noé. Ya vwandaka na mingi ya bawu na bilumbu ya Moise; kasi muntu yina lemanaka na kutula menga, mutindu kidimbu, vwandaka, yandi kufwaka. Bayina lemanaka na kukota na nzanza, kufwaka. Bayina lemanaka na kukota na Klisto, samu ti Yandi kele Nzanza!

217 Ya Ntete ya Corinthiens 12, ke tuba, “Na nzila ya Mpeve mosi beto nyonso kele ya kubotama na kati ya Nzutu mosi.” Ya misitiki, dibuundu ve; kasi ya misitiki, ba-denomination ve; Nzutu ya misitiki ya Yesu Klisto! “Na nzila ya Mpeve mosi,” na kisono ya nene M-p-e-v-e, Mpeve, “beto nyonso kele ya kukota na Nzutu mosi yayi.” Na yina Kidimbu kele na zulu ya kielo, samu beno kele na kati ya Klisto. Mpe Yandi vwandaka Yandi yina, Munkayulu ya beno, Yandi yina kuzwaka lufundusu. Mpe ntangu Nzambi ke tala na zulu ya yawu, Yandi lenda kusala kima mosi ve. Beno kele kaka na lukengolo mutindu beno lendaka vwanda, samu Nzambi na Klisto kele Muntu mosi, Mpeve kumaka nsuni mpe zingaka na kati-kati ya beto. Mpe ya kele na Nzambi kele na Yandi Mosi, mpe beno, bana ya Yandi Mosi, na kati ya Nzutu. Beno bawu yina, kima ve, kasi Mpeve! “Mu ke luta na zulu ya beno.”

218 Ba katuka na Egypte nyonso, samu na kuvukana na kisika mosi yayi, samu ba vwanda na yisi ya kidimbu yayi.

219 Mpe bawu me basika na ba-Methodiste, ba-Baptiste, ba-Presbytérien, ba-Luthérien, ba-Pentecotiste, nyonso yankaka, samu na kuvwanda na na yisi ya Kidimbu. Ya kieleka kaka mutindu ya vwandaka na ntangu yina!

220 Ya vwandaka Dikunzi ya Tiya yina vwandaka monikisa kuna. Mpe mosi vwandaka tuba na yankaka, yankaka vwandaka tuba na yankaka, yankaka vwandaka tuba na yankaka, mpe, kima ya ntete beno zaba, awa bawu nyonso bandaka na kukwiza. Bawu bandaka na kukwiza, mpe bawu vwandaka tala mbote kidimbu ya Nzambi. Bawu vwandaka tuba, “Lufundusu me belama.”

221 Na yina profete tubaka, “Mu me kuwa Nzambi. Ya ke vwanda na kidimbu. Mpe beno tula menga na kielo. Beno kufwa mwana-dimeme, beno tula menga na zulu ya kielo, mpe yina ke vwanda kidimbu, samu ti lufwa ke na kukubama na kubula.”

222 Bika mu tuba na beno bubu yayi, mutindu kisadi ya Yandi, kana ti Kidimbu kele na kielo, ya kele na lufwa ya kimpeve yina ke bula. Mpe mabuundu nyonso ke na kwenda samu na—samu na lukutakanu, na Lukutakanu ya Yinza ya Mabuundu. Bawu

nyonso ke na kuvutuka na Katolisisme. Mpe kaka bayina kele ya kieleka, me butuka dyaka, ke vwanda na nganda!

223 Beno bambuka moyo, ba-denomination ya beno ya Pentecote ve, samu ti bawu kele yimeni na kati ya yawu. Ya ke lakisa ti bawu kele ya kufwa! Ba me kufwa. Ba me pesa na munkayulu. Ba me vutuka manima. Ba me tula Yandi na nganda ya kielo, kasi Yandi ke na kusosa Kidimbu. Samu ti, kima mosi kaka na yina bawu ke na kutala kele kuzonza na bandinga.

224 Beno tala na kuzonza na bandinga ve, na ata kima yankaka ve. Kasi beno bika Kidimbu Yawu mosi kuvwanda kuna, Muntu ya Yesu Klisto, Luzingu ya Yandi Mosi na kati ya beno. Beno zenga ve kaka *yayi, yina*; kasi beno zenga nyonso ya beno, tii ntangu beno na Klisto kele Mosi. Klisto kele na kati ya beno, mpe Luzingu ya Yandi ke zingaka na nzila ya beno.

225 Ntangu yayi, ntangu yayi, katuka Égypte nyonso! Mpe beno tala ntangu yayi, na yina beto ke mona yina bawu salaka, na yina beto ke mona ntangu kumonika, beto kele na lutumu ya kusala kima mutindu mosi. Beno zabaka yawu? Beno tala mbote yina profete tubaka.

226 Mpe beto ke tanga ntangu yayi, kana beno zola kutanga, na Hébreux kapu ya 10. Mpe kana beno zola kutanga na munu, mu zola kutanga nzila mosi to zole awa ntete beto landila. Hebreux kapu 10, mpe beto banda na nzila ya 26 ya kapu 10 ya Hebreux. Ve, mu kele. . .Beto mona. Yinga. Yinga, tata! Hébreux, kapu ya 10, mpe nzila ya 26, beno me mona.

Samu ti kana beto sumuka na luzolo na manima ti beto me kuzwa . . .

227 Beto tala, mu me baka yawu mbote? Yinga. Ya kele mbote. Yinga.

. . .kana beto sumuka na luzolo na manima . . .beto me kuzwa luzabu ya kieleka, ya kele dyaka ve na munkayulu samu na disumu.

Kasi kuvingila mosi ya boma samu na lufundusu mpe tiya ya ngolo, yina ke kufwa mbeni.

Beno tala awa! Yandi yina ke tumama ve na musiku ya Moïse ke kufwa kukondwa kyadi, na yisi ya bambangi zole to tatu:

. . .wapi mutindu migi ya kitumbu, ata, beno banza ya kulunga, yandi fwana vwanda kuna ya kuzwa, yandi yina me losaka na yisi ya makulu— na yisi ya makulu Mwana ya Nzambi, mpe . . .vweza . . .ya ngwisani, ya mega . . .na yina yandi kusantisamaka, kima ya kukondwa santu, mpe me finga Mpeve ya lemvo yina me katuka na Menga?

228 Mulongi, mambele, muntu ya mbote, muntu ya buzitu, nyonso yina beno kele, mpe beno zaba ti Nzambi me basisa

beno na makaya. Bakento, beno zaba ti Yandi me basisa bakupe, mpe—mpe bansuki ya nkufi, mpe nyonso yina, na . . . Beno zaba ti Yandi me sala yawu. Kasi na yina kana beno baluka mpe beno finga, mpe beno vweza Menga yina ya ngwisani, mutindu Yawu vwandaka, “kima ya kukondwa busantu,” Yina me santisa beno mpe me nata beno ntama yayi!

²²⁹ Mutindu balangididi, kana bawu kumaka kaka awa na ndilu, mpe talaka kuna, mpe tubaka, “Mbote, mu zaba ti ya kele kuna, kasi kikaku kele nene mingi. Beto ke talana mutindu mankonko,” bawu kufwaka na ntoto ya kuyuma. Bakwikidi ya ndilu!

²³⁰ Beno kwiza kaka ntama tii *yayi* ve, kutuba, “Mu ke kwikila Nsangu.” Beno tumama na munati nsangu. Beno kota na kati ya Klisto! Beno ke tuba, “Mbote, mu ke kwikila konso Ndinga ya kutuba, Mpangi Branham.” Ya kele mbote, kasi ya kele kaka—ya kele kaka kuvwanda na lenda ya kutanga.

²³¹ Beno baka Nsangu, beno baka Yawu na kati ya ntima ya beno, ti beno fwana vwanda na Kidimbu, Luzingu ya kieleka yina vwandaka na kati ya Klisto kuvwanda na kati ya beno. “Ntangu Mu ke mona Yawu, Mu ke luta na zulu ya beno.”

²³² Mutindu beto ke mona bidimbu ya nene ya nsuka na zulu ya ntoto bubu yayi, beto zaba ti ya kele kieleka. Ntangu yayi beno tala, mu vwanda vingila yayi, kubanda ntama, kubanda ntama, samu na Nsangu yayi na beno. Beno me mona? Mpe beno me mona bidimbu ya ntangu ya nsuka. Mpe mu me longa Yawu na beno, mpe me lakisa Yawu na beno, na nzila ya bima nyonso yina Klisto tubaka. Ya kele kieleka? [Dibuundu me tuba, “Amen.”—Mu.] Beno ke ndima yawu? [“Amen.”] Beto kele na ntangu ya nsuka. Mu ke mona kima ve kubikana.

²³³ Beno ke tuba, “Wapi mutindu samu na kidimbu ya kibulu?” Bayina ke manga Mpeve-Santu kele yimeni ya kutula kidimbu na kibulu. Kitumbu ke kwiza na ntwala. Beno me mona?

²³⁴ Na Israel, ntangu mpungi vwandaka bula na mvula ya Jubilé, muntu nyonso . . . Beno me bakula Klisto, na kutangaka yawu? Yandi tangaka kaka ndambu ya yawu, samu ti kaka ndambu ya yawu kusalamaka na ntangu yina. Beno me mona? “Yandi me tinda Munu na kubelusa bayina na bantima ya kulwala, samu na kulonga luvulusu,” mpe nyonso yina, beno me mona, kasi, Yandi, “mpe mvula ya lemvo ya Mfumu.” Yina yankaka ya yawu, Yandi ata mbala mosi ve—ata mbala mosi ve tangaka yawu; Yandi bikaka Buku, samu ti ya kele samu na kilumbu yayi. Beno me mona? Yandi tangaka kaka kitini ya yawu, kitini vwandaka ya kilumbu ya Yandi.

²³⁵ Ntangu yayi yayi kele yina Yandi ke sala bubu yayi. Yayi kele yina Yandi ke na kuzonzila, na nzila ya Mpeve ya Yandi ya kupakula, na dibuundu bubu yayi: Ntangu yayi kele ngunga.

Ntangu yayi kele ntangu. Beno kuzwa Yawu, bantu. Beno kuzwa Yawu!

²³⁶ Yinki? Beto ke mona bantangu ya nene ya nsuka, kusema ya mbwaki ya minda, bisika nyonso. Na zulu ya yinza, beto ke mona kusema ya mwinda, “Ntangu me belama.” Beto ke mona yawu na zulu ya dibuundu, kusema mwinda. Ba me bedisa yandi. “Ntangu me belama.” Yandi kele na yinza. Beto ke mona yawu na zulu—na zulu ya mazulu, na zulu ya bayinsi, na zulu ya bisika nyonso; na mwini, ngonda, na bambwetete. Bidimbu!

²³⁷ Beto ke mona bidimbu ya ntangu ya nsuka ya Mpeve-Santu kuvutuka na zulu ya bantu. Mutindu ya vwandaka na bilumbu ya Lot, mutindu Mpeve-Santu salaka na nzila ya nsuni ya bantu yina kuna, yina vwandaka Nzambi me monisama na kati ya nsuni. Mutindu Nzambi ke muntu Yandi mosi na kati—Yandi mosi na kati ya Kento ya Yandi ya makwela na kilumbu yina, mpe kulakisa kidimbu mutindu mosi, Yesu tubaka ti ya ke vwanda kima mutindu mosi na bilumbu ya nsuka. Beto ke mona yawu. Beto ke mona Dikunzi mosi ya Tiya. Mpe science me baka bafoto ya Yawu, mpe nyonso yina. Beto ke mona bidimbu ya ntangu ya nsuka kubelama. Beto zaba ti ya kele awa.

²³⁸ Mpe na yina, na kumonaka yayi, kana beno ke kwikila munu! Kana beno ke kwikila munu ve, beno kwikila bidimbu, beno kwikila Ndinga, samu ti yawu ke tuba yina mu ke tuba na beno. Kana mu ke tuba na beno Kieleka ve, ata mbala mosi ve ti yawu ke zonga. Nzambi ke zonga ata mbala mosi ve na luvunu. Nzambi ke zonzaka na Kieleka. Mpe Bandinga yayi ke na kupesa kimbangi ti mu ke na kutuba na beno Kieleka. Yawu kele yina ke sala kimbangi ya Nsangu yina mu ke na kulonga. Ve kaka Bawanzio kuna na nzadi kilumbu yina, yina tubaka, “Nsangu ya nge ke kwiza na ntuala ya Nkwizulu ya zole ya Klisto,” bisalu yawu mosi! Kana beno lenda kwikila ve ti Wanzio tubaka Kieleka, beno kwikila bisalu, samu Biblia ke tuba ti bima yayi ke salama na ntangu ya nsuka. Yawu kele Yawu yina ke pesa kimbangi. Yawu kele yina ke zonga ngolo mingi kulutila bandinga ya munu to ya muntu nyonso yankaka. Ya kele Ndinga ya Yandi. Ba ke pesa kimbangi ya ntangu.

²³⁹ Mpe beto me mona bidimbu yayi ya nene, ya boma ya nsuka na zulu ya bantu, mpe bidimbu ya ntangu, na zulu ya ntoto, boma na kati-kati ya bayinsi.

²⁴⁰ Beto ke mona Israel na yinsi ya yandi. Dalapo, ya Mbwetete ya bansongi sambanu ya David, ke na kupepa, dalapo ya kulutila ntama na yinza, dalapo ya kulutila ntama na yinza. Yandi kele yinsi. Yandi kele na luyalu. Yandi kele na kimpwanza. Yandi kele na kati ya kimvuka ya bayinsi. Yandi, yandi kele, yandi kele na bima nyonso yayi. Yandi kele na N.U. Mpe yandi kele na mbongo ya yandi mosi, nyonso. Yesu tubaka, “Nsungi yayi ke suka ve tii bima nyonso kusalama.” Mpe, beno bambuka moyo, na nkokila

yina ba salaka Israel yinsi, ya vwandaka na nkokila yina Wanzio ya Mfumu monikaka kaka na munu kuna. Ya kele kieleka. Beto bawu yayi beto nyonso.

²⁴¹ Bima nyonso ke na kulakisa kaka Kieleka. Mu me vunaka beno ve. Mu me tuba na beno Kieleka, mpe Nzambi me pesa kimbangi ti mu me tuba na beno Kieleka. Ntangu yayi, beno bambuka moyo, mu kele mpangi ya beno. Mu kele muntu, beno me mona. Mu kele kaka muntu mutindu beno nyonso, kasi muntu mosi fwana nata Yawu, muntu mosi fwana tuba Yawu. Ya vwandaka nsodolo ya munu ve; ya vwandaka nsodolo ya Yandi. Mpe mu me tuba na beno Kieleka, mpe Yandi me pesa mbala mosi kimbangi ti Yawu kele Kieleka.

²⁴² Ntangu beto ke mona bima yayi na zulu ya ntoto bubu yayi, oh, bantu, yayi kele ngunga ya nsuka. Beno tula Kidimbu yina na zulu ya beno, na nswalu nyonso mutindu beno lenda; to, beno kota na Kidimbu, beno kota na Kidimbu. Na yina beto ke mona kidimbu ya nene ya nsuka, mpe ntangu me belama, samu na kukebisa beto, “Ntangu me belama.”

²⁴³ Oh, beno baka yayi ya kieleka! Beto fwana zolana mosi na yankaka. Oh, la la! Beto fwana vwanda na zola mingi! Beno tuba ata yimbi mosi ve na yankaka. Kana muntu sala kyeta, beno sambila samu na yandi na nswalu nyonso. Beto kele kintwadi na yayi, na Nzambi. Beto kele bampangi ya babakala mpe bampangi ya bakento. Oh, beno zinga na busantu. Beno zinga, mpe beno zinga mutindu bana ya bakento ya Nzambi, beno zinga mutindu bana ya babakala ya Nzambi. Beno zinga mbote, na lembami, ya kulemvuka.

²⁴⁴ Beno bika ve dyabulu kukota na dibanza ya beno, na mabanza ya beno. Kaka, beno basisa kaka yawu. Kana yawu bula na kielo, beno katula yawu. Beno tuba kaka, beno lakisa kaka Kidimbu ya beno, beno landila kaka na kutambula, “Mu kele na yisi ya Menga!”

²⁴⁵ Beno bambuka moyo, ya vwandaka na mingi ya bawu yina kwizaka na bakento yina na mpimpa yina, na tubaka, “Hé, Gertie, Lillie, bana ya bakento, beno basika, beto ke na kukwenda na feti na nkokila yayi.”

²⁴⁶ “Huh-uh! Mu kele na yisi ya menga. Mu kele na yisi ya kidimbu, mu fwana vwanda awa. Zola ya munu kele samu na Kiyidiki ya munu. Lufwa kele na yinsi na nkokila yayi.”

²⁴⁷ Mpe lufwa kele na yinsi bubu yayi. Lufundusu ke na kuingila, yawu kele ya kulelika a zulu. Bombe atomique, mpe ba-bombe ya hydrogène, mpe mitindu nyonso ya mubulu, ke na kuingila bayinsi.

²⁴⁸ Mpe Nzambi ke na kusala na Dibuundu ya Yandi, mpe me lakisa nyonso. Beto vwanda me bumba Mwana ya dimeme tii ntangu yayi samu na mwa ntangu fyoti, vwandaka tala mbote, na kumonaka yina Yandi ke na kusalaka, na kutalaka mbote

nkadulu ya Yandi mpe nyonso, kasi ntangu yayi Kidimbu fwana vwanda ya kutulama. Ba fwana tula yawu. Ya kele kaka kima mosi. “Kana ti muntu kubutama na Mpeve, mpe na maza, yandi ke kota ve.” Mpe fwana zola mosi na yankaka. Bakwikidi fwana kukabuka bawu mosi na yinza. Beno baka kaka yawu mpama ve ntangu yayi.

²⁴⁹ Ntangu yayi, beno bantu yina ke na kuwa Yayi, na bande, beno bakento, beno babakala, beno kuwa minuti. Kana beno me kwikilaka ntete munu, beno kwikila Yawu ntangu yayi.

²⁵⁰ Ya kele ntangu ya kubika kuswana mosi na yankaka. Beno kwikila Nsangu ya Biblia! Beno kwikila Yesu Klisto! Mpe beno zola, mpe beno pesa lukumu, mpe beno zitisa mosi na yankaka. Babakala beno zitisa bakento ya beno. Beno zitisa bayinzo ya beno. Beno nata yinzo ya beno kintwadi, samu ti, beno bambuka moyo, Mwana ya dimeme yayi vwandaka samu na yinzo, kaka samu muntu mosi ve; samu na yinzo ya muvimba, mpe, ba zolaka nata. Ba zolaka nata na kati nyonso. Beto fwana zolana mosi na yankaka. Mpe bakwikidi zolaka kabuka bawu mosi na yinza.

²⁵¹ Beno tala, bawu vwandaka vukana kaka ve kintwadi samu na kuzonzila na yina me tala nsangu. Bawu vwandaka vukana kintwadi samu na kutula menga, samu na kutula kidimbu.

²⁵² Yawu yina beno fwana sala. Pasteur Neville, mpe na dibuundu yayi, ba-administrateur, ba-diacre, na beno bampangi, ya me kuma ntangu yina beto ke tula na lweka bulawu ya yinza, ntangu beto ke tula na lweka bima nyonso yankaka. Beto me mona mingi ntangu yayi, tii ntangu beto ke ndima, ya kieleka. Mpe Kidimbu fwana kutulama. Kukondwa Yawu, beno ke kufwa; beno fwana kufwa, ya kele kaka kima mosi.

²⁵³ Oh, beno vukana ve kintwadi, na kutuba, “Mu ke kwikila Yawu.” Beno kwenda na yisi ya Yawu, beno kota na Yawu! [Beto ke kuwa awa bandinga ya ladyo ya bantu yankaka—Mu.] Wapi mutindu ya kusala yawu? “Na nzila ya Mpeve mosi beto me botama na kati ya Nzutu ya Yesu Klisto.” Muntu nyonso kwikila, na ntima ya beno ya muvimba. Beno me mona? Yandi vwandaka na kizitu ve na yina vwandaka na nganda ya Yawu.

²⁵⁴ Nani yina me zonza? [Muntu mosi me tuba, “Ya kele ndinga na ladyo yankaka me luta, Mpangi Branham.”—Mu.] Ya me katuka na zulu? [“Me lutila na binzonzolo.”] Mu lutila na binzonzolo. Bawu kele na yawu kuna? Mu me kuma muntu. [“Mpangi Branham, mu banza ti ya vwandaka bandinga me katuka na manima kuna.”] Bandinga, yinga. Oh, ba—ba kele ya kuvukana. Mu banza ti ba me baka. . . Oh, na matoma? Beno lemvo kila munu. Mu zaba muntu tubaka kima mosi. Mpe mu vwadaka banza ti muntu vwanda zola kutuba kima mosi na munu, mpe bawu bakulaka yawu ve, beno me mona, mpe ya kele samu na yina mu—mu vwandaka me tuba yina mu vwandaka me

tuba. Mu vwanda me mona beno kubaluka. Mu vwanda me kuwa ndinga. Mu banzaka ti muntu vwandaka me telema na kutuba kima mosi, mpe mu vwanda me zaba ve yina yawu vwandaka. Ntangu yayi, ntangu yayi, matondo ya beno.

Kasi, beno kwikila, beno kwenda na yisi ya Yawu!

²⁵⁵ Israel kwizaka ve kintwadi, na kutubaka, “Beto nyonso kwenda kuna na Gosen bubu yayi. Beto ke kwenda na Gosen. Beno mata na zulu ya samo ya beno, mpe beto ke baka kipusu ya bangombe. Mpe beto ke baka na beto ba-Joneses, awa, mpe nyonso yina, mpe—mpe ba-Goldberg, mpe beto nyonso ke mata na—na Gosen. Mpe beno zaba yinki? Moise ke zonga bubu yayi.” Ya vwandaka yawu ve. Ve, tata, mpangi! Ya kele, kuvwanda na yisi ya menga yina! Yinga, ya kieleka.

Ve samu na kuzonzila Yawu; kukota na Yawu!

²⁵⁶ Mosi ya yawu tubaka, “Nge zaba, Tata Golberg, ya kieleka mu zaba ti ya kele Kieleka.”

²⁵⁷ “Yinga, mpangi ya bakala, mu ke kwikila ti ya kele Kieleka. Mu zaba ti ya kele Kieleka.”

“Tata Lavinski, yinki nge ke banza samu na yawu?”

²⁵⁸ “Ya kele kaka Kieleka! Mu monaka ngolo ya Yehowa Nzambi kuzonga. Mu monaka makototo yina kubasika na yinsi yina. Mu zaba ti ya salamaka ve tii yandi tubaka yawu, mpe mu zaba ti ya kele Yehowa Nzambi.” Ntangu yayi, yina nyonso kele mbote.

“Beni kele ya kuzengisa?”

“Yiinga, tata!”

“Nge kele mukwikidi?”

“Yinga, tata!”

²⁵⁹ Mpe kuna ntangu yandi kuwaka Pasteur Moise kuzonga, kilumbu yina, yandi tubaka, “Kasi beno fwana kota na yisi ya menga yina, samu Nzambi me tuba, ‘Menga kele kidimbu.’ Ya kele kidimbu! Ata mutindu beno ke kwikilaka, bambala yikwa ba zengaka beno; ya kele ngwisani Nzambi pesaka na Abraham, mpe nyonso yina, ya kele ngwisani. Kasi beno fwana kota na yisi ya menga, ya kele kidimbu, samu Yandi tubaka, ‘Ntangu Mu ke mona menga, Mu ke luta.’ Muntu ya Israel, to konso muntu!”

²⁶⁰ Ya kele denomination to denomination ve, to mosi to ve, beno fwana kwiza na yisi ya Menga. Methodiste, Baptiste, Presbyterien, Pentecotiste, ya denomination ve, nyonso yina beno kele, ya kele samu na muntu mosi. Benoni fwana kwiza na yisi ya Menga. Ntangu yayi beno zonzila kaka ve na yina me tala Yawu; beno kuzwa Yawu! Benoni kuwa munu! Benoni kuwa munu! Na Nkumbu ya Mfumu, beno kuwa munu! Benoni me mona? Benoni fwana kwiza na yisi ya Menga!

²⁶¹ Yandi vwandaka ve na kizitu ya muntu nyonso yina vwandaka na nganda ya yisi ya menga. Nzambi kumisaka yawu

pwelele ti muntu nyonso na nganda ya yisi ya menga yina zolaka kufwa.

262 Ti mu sadila Bandinga ya Yandi? Muntu nyonso na nganda ya Klisto ke kufwa. Wapi mutindu beno ke kota na Klisto? Ya Ntete ya Corintheta 12, “Na nzila ya Mpeve mosi!”

263 Ve, “na nzila ya kupesana mbote mosi, na nzila ya bumambele mosi, na nzila ya denomination mosi.” Yawu yina bawu ke na kumekaka na kusala yawu. Bawu lendaka sala yawu.

264 “Kasi na nzila ya Mpeve mosi beto nyonso me botama na kati ya Nzutu mosi.” “Kana Wanzio katuka Mazulu kulonga kima yankaka,” Paul tubaka, “ti yandi vwanda ya kusinga.” Beno tala Nsangu, beno kota na Klisto!

265 Beno tala, konso muntu yina vwandaka na nganda ya kidimbu, Nzambi vwandaka na kizitu ve. Mpe Nzambi kele na kizitu ve samu na muntu mosi, ya nene to ya fyoti, ya kuzabana to ya kuzabana ve, mvwama to mputu, mpika to ya kimpwanza, bakala to kento; Yandi kele ve na kizitu samu na muntu yina kele na nganda ya ngwisani ya Kidimbu. Yandi kele na kizitu ve.

266 Beno ke tuba, “Kasi, O Mfumu, mu salaka *yayi*. Mu basisaka bampeve ya yimbi. Mfumu, mu salaka *yayi*. Mu—mu longaka Nsangu ya mbote.”

267 “Kwenda ntama na Munu, beno yina ke salaka disumu ya nko. Mu me zabaka beno ata mbala mosi ve.” Yandi ke zaba kaka Kidimbu.

268 Beno ke kuwa Yawu? Beno tuba, “Amen.” [Dibuundu me tuba, “Amen!”—Mu.] Ntangu yayi, na yawu ya kele na zulu ya beno. Yandi . . .

269 Na kuvwandaka kuna na kati ya mfinda kilumbu yina, mpe bampangi ya babakala vwandaka kukiyufula, bawu tubaka, “Beto kele awa bilumbu zole, nge ve . . .” Mu vwanda me kubula ata mpadi mosi ve. Bawu tubaka, “Wapi dyambu?” Beno me mona, ya kele yina ya vwandaka. Beno me mona?

270 Yandi tubaka, “Tula yawu na zulu ya bawu, na zulu ya bawu.” Tubaka, “Nge vwanda tuba—tubaka na Munu samu na yawu.” Beno me mona? Ntangu yayi yawu kele na maboko ya nge. Yawu kele na maboko ya nge.

271 Yandi ke zaba kima mosi ve kasi Ngwisani yina, ya Mpeve-Santu. Mpe beno lenda ve kuzwa Ngwisani yina kana ti beno kele ya kuvuuka, ya kusantisa, mpe na manima ya kubotama na kati ya Nzutu. Yandi ke zaba ve.

272 Beno lendaka sala bilanda-landa, beno lendaka kuwa mbote, mpe *kudumuka mpe kukulumuka*, kuzonza na bandinga, mpe kubina na Mpeve. Yina kele na kima ve ya kusala na Yawu. Beno kuwa Yawu, na Nkumbu ya Mfumu! Nzambi ke zaba yawu ve.

Mimpani ke salaka mutindu yina. Bandoki ya bakento ke salaka mutindu yina.

273 Beno ke tuba, “Mu kele kizabi. Mu ke salaka *yayi, yina, to yankaka*.” Yandi ke kipe ve mutindu kizabi beno kele. Dyabulu kele, mpe, beno me mona.

274 Yandi zaba kaka Kidimbu. Ya kele Nsangu ya ngunga! Ya kele Nsangu ya bubu yayi! Ya kele Nsangu ya ntangu yayi! Na Nkumbu ya Yesu Klisto, beno kuzwa Yawu!

275 Ve ki- . . .kiyingilu, kima yina dyabulu lenda tula na zulu ya beno; mutindu zola ya luvunu, samu na kusala bakala mosi kuzola kento mosi yankaka na kisika ya kento ya yandi, to kento mosi yankaka na kisika, to kima mosi ya yayi awa, kima ya nsoni. Yina kele ve zola ya kieleka. Yina kele dyabulu. Yina kele bisalu ya yandi. Ya kele kima yina yandi ke meka na kupesa beno, na kisika; kyese, na kunwa mpe kuwa yawu mbote, kutuba, “Mu kele na mawa; mu ke basika mpe ke kuzwa samu na munu ndambu ya malafu ya ngolo, mpe kuzimbana yawu.” Ya kele lufwa.

276 Nzambi kele kyese ya beno. Nzambi kele ngolo ya beno. Na kuzabaka Nsangu, na kuzabaka Kieleka, yina kele ya kulunga ya beto ntangu yayi. Yandi kele kulunga ya munu nyonso. Na kati ya Yandi, bima nyonso yina mu kele na yawu nsatu kele na kati ya Yandi. Ya kele ngolo ya beto. “Lusalusu ya munu ke katuka na Mfumu.” Beno Miklisto, beno tala na Yandi samu na kyese ya beno, beno tala na Yandi samu na ngolo ya beno, beno tala na Yandi samu na kyese ya beno. Yandi kele ngemba ya munu. Yandi kele kyese ya munu. Yandi kele zola ya munu. Yandi kele Luzingu ya munu. Ya kele Ngwisani, Kidimbu na zulu ya kielo!

277 Yandi kele ve na kizitu samu na muntu, na muntu mosi, ata nani beno kele, Yandi kele ve na kizitu, na nganda ya Yawu.

278 Mpe beno bambuka moyo, dibuta nyonso vwandaka, natama kintwadi. Oh, la la! Oh, beno bambuka moyo!

279 Beno ke tuba, “Mbote, papa ya munu kele mulongi. Mpangi ya munu ya bakala! Pasteur ya munu! Ya munu . . .” Ya lendaka vwanda kieleka, mpe, kasi wapi mutindu samu na beno?

280 Beno bambuka moyo, lukengolo vwandaka kaka ntangu kidimbu vwandaka ya kutala! Kana muntu vwandaka awa na yisi ya *awa*, mpe ti mwana ya yandi vwandaka na lweka yankaka ya bala-bala, yandi vwandaka na mpasi, yandi ke kufwa. Papa ya yandi ke kuzwa mpulusu. To, kana mwana vwandaka lweka *awa*, mpe papa ya yandi lweka kuna, papa ya yandi ke kufwa. Kidimbu kaka! “Ntangu Mu ke mona kidimbu, Mu ke luta na zulu ya beno.” Yawu yina kaka kima mosi.

281 Beno ke tuba, “Mbote, mwana ya munu kele mulongi.” Beno bamama ke tuba, “Mu kele na mwana mosi ya bakala ya kulutula mbote,” to “mwana mosi ya kento ya kulutula mbote. Mu ke

tuba na beno, bawu kele kima ya kulutila mbote. Bawu kele ya kufuluka na Mpeve-Santu, mpe kele na zola mosi! Bawu ke tumama. Mu me monaka ntete ve kima ya mutindu yina!” Wapi mutidu samu na beno, mama?

282 Beno ke tuba, “Mama ya munu kele kima ya kulutila mbote. Mu zaba, kana yandi kufwa, yandi ke kwenda na Mazulu, samu ti ya kieleka yandi kele na Kidimbu, Mpangi Branham.” Kasi wapi mutindu samu na nge, mpangi ya kento? Dibuta ya muvimba fwana kunatama na yisi.

283 Beno me lemba? [Dibuundu me tuba, “Ve.”—Mu.] Mu ke . . . Ya me kuma ngunga ya kumi na zole . . . Kaka minuti. Mu lendaka zenga yawu mpe kubanda dyaka na nkokila yayi. [“Ve.”] Kasi kana beno—beno zola kuvingila mwa fyoti dyaka, Mu ke meka na kusala nswalu ntangu yayi. [“Amen.”] Mu ke tula yayi na kati, samu ti mu banza kaka ntangu yayi na yina beno kele na yisi ya kupakulama ya yawu, ya ke vwanda mbote mingi kana beno ke kuzwa yawu malu-malu yayi.

284 Kaka ntangu Kidimbu kele ya kutala! Na yina, dibuta ya muvimba fwana vwanda na yisi ya Kidimbu yina, Menga. Papa na mama, mu zaba mutindu beno ke na kuwa. Mu kele na bana, mpe, mu fwana mona bawu kuvuuka. Mu ke na kuzonzila na munu mosi bubu yayi. Beno me mona? Mu kele na bampangi ya babakala. Mu kele na mpangi ya kento. Mu kele na bankundi ya luzolo. Mu—mu zola kumona bawu kuvuuka, mpe. Kasi, beno bambuka moyo, kukondwa kutalana ya Kidimbu, bawu ke kufwa. Ya kele ve na mvumbukulu samu na bawu. Ya kele kieleka. Ya bawu yimeni. Kaka ntangu Kidimbu kele ya kutala!

285 Beno tala, Josué, kana beto vwandaka na ntangu ya kutanga yawu. Beno sonika yawu, Josué kapu 2; dyambu ya kento ya Makanda ya kindumba, Rahab.

286 Oh, mu zolaka kaka ti ya vwanda na kutala ngunga ya yivwa. Mu zolaka—mu zolaka baka yawu mpe kulakisa beno kaka mutindu ya vwandaka kuna, beno me mona.

287 Kento yayi ya kindumba, ya Muntu ya makanda, kebaka, na dibuta ya yandi nyonso. Yandi vwandaka mukwikidi. Dibuta ya yandi nyonso zolaka vwanda na yisi ya nsinga ya mbwaki yina, kidimbu yina. Ba zolaka vwanda na yisi ya yawu, to ba zola kufwa. Bawu kuwaka na nganzi ya Nzambi. Bawu kuwaka na bidimbu mpe bimangu ya Nzambi lakisaka na kati-kati ya bantu ya Yandi, mpe bawu zolaka kuzwa yawu. Yandi zolaka kuzwa yawu. Nzambi, wanzio mubebisi, vwandaka kwiza. Bawu zabaka yawu. Mpe Josué vwandaka wanzio yina. Bawu kotaka na ndonga.

288 Mpe mutindu mosi ya kele na konso yinsi, na yinza, na nzila ya Lufundusu ya Nzambi!

289 Mwa ndumba yayi, ya ntama, yandi kuwaka. Lukwikilu ke kwizaka na nzila ya kuwa! Yandi tubaka, “Yinsi ya muvimba ke na kutekita samu na beno.” Ya kele kieleka.

290 Ntangu yayi, balangididi yina ba fidisaka na kati kuna samu na kukubika, mpe nyonso yina, yandi zitisaka bantu yina. Mpe, yandi, yandi zolaka kuzwa mpulusu. Yandi tubaka, “Mu zaba ti Nzambi ya beno kele Nzambi, mpe mu me kuwa bima ya nene yina Yandi salaka. Mu zaba yina Yandi salaka na Og, mpe mu zaba yina Yandi salaka na bayinsi yankaka. Mpe mu ke mona ti bayina ke ndima Yandi ke vuuka, mpe bayina ke ndima Yandi ve ke kufwa. Mpe mu zola kuzinga,” yandi tubaka. Oh, la la! Beno bawu yayi. “Mu zola kuzinga.” Samu bawu . . .

291 Beno tala, Jéricho kuwaka yina Nzambi vwandaka sala, kasi bawu zolaka ve kubaka malongi.

292 Mpe ya kele ve na denomination na kati ya yinsi yayi, na kizunga, kasi yina me kuwaka yina Nzambi ke na kusalaka. Bawu zola ve kubaka malongi.

293 Ngolo ya Yandi ya nene mpe bidimbu vwandaka talana. Yina Yandi salaka, Yandi sabukisaka bawu na Mubu ya Lufwa, mutindu kana ya vwandaka na zulu ya ntoto ya kuyuma. Yandi salaka yawu, Yandi vangaka bima, mpe salaka makototo, mpe basidi, mpe banzini kubasika na zulu; salaka yawu na Ndinga ya Yandi, na nzila ya profete ya Yandi. Ya vwandaka kinsweki ve. Bawu zaba yawu.

294 Mpe Rahab tubaka, “Mu me kuwa yawu. Mu zola kufwa ve na mimpani yayi. Ve, tata!” Na kuzabaka ti lufundusu zolaka landa yawu, samu ti bawu vwandaka kaka na ndonga. Yandi zabaka yawu. Na yina, bawu salaka nzila samu na yandi na kukimina yawu.

295 Ba zolaka kwikila ti denomination ya bawu mosi ya nene ya Jéricho vwandaka na lenda ya kutelemina nganzi ya Nzambi, beno me mona, denomination ya bawu ya nene.

296 Ya kele yina mingi ya bawu ke na kubanzaka bubu yayi. “Oh, ya kieleka Nzambi ke sala yawu ve.” Ya kele yina Satana tubaka na Eve. “Oh, ya kieleka Nzambi ke sala yawu ve.” Yandi ke sala yawu, samu Yandi tubaka ti Yandi ke sala yawu, beno me mona, mpe yina kele Ndinga ya Yandi. Yinga, tata.

297 “Kana ti muntu butuka!” “Mpe bidimbu yayi ke landa bayina me butuka!” Beno me mona? “Na yayi bantu nyonso ke zaba ti beno kele bilandi ya Munu,” mpe nyonso yina, beno me mona. Mbote mingi, bawu zolaka kusala yawu. Oh!

298 Yinki kusalamaka? Ntangu yayi ba kangaka bawu yinwa. “Ata reveil mosi ve ke salama awa. Denomination ya beto ke simbisa yawu ve. Beto ke vwanda ve na mutindu ya buzoba yina na kati ya beto. Mu ke yimina mosi na mosi ya beno na kukwenda na lukutakanu yina.” Huh! Jéricho, kaka na nzila ya kitumbu!

299 Kasi ya zolaka vwanda na mwa bana-babakala yina ke bulaka ba-bande kotaka kisika mosi kuna na kinsweki, samu na nkuna ba soolaka ntete. Bawu kwendaka na malembe na yinzo ya yandi mpe bulaka mwa ba-bande. Yandi kumisaka yinzo ya yandi—ya yandi mosi dibuundu, samu na kuzwa nsangu.

300 Ba kele dyaka bubu yayi, beno zaba. Nsangu me kuma na Nkuna ba soolaka ntete, na mutindu nyonso. Beto zaba ve mutindu Yawu me kuma kuna, kasi Yawu me kuma kuna, samu ti Muntu ya kudedama kufwa ve na muntu ya kudedama ve. Nzambi ke na kumonaka na yawu, bubu yayi. Yinga, mutindu mosi to yankaka Yawu me kota. Beto zaba ve wapi mutindu. Ata ti bawu zola ve kusimbisa Yawu, kasi ya kele na Nkuna mosi kuna yina ba soolaka ntete.

301 Muntu nyonso zaba kima na yina me tala Biblia, zaba ti kento ya kindumba wandaka ya kusoola na ntete. Ya kieleka yandi wandaka! Yandi wandaka ve. . . Biblia me tuba, “Yandi kufwaka ve na bayina kwikilaka ve.” Ya kele kieleka. Kasi yandi kwikilaka Nsangu ya ngunga.

302 Mpe Nzambi pesaka yandi kidimbu, na nzila ya minati-nsangu ya Yandi. Bawu tubaka, “Baka nsinga, nsinga ya mbwaki mpe kanga yawu na zulu ya . . .” Bawu tubaka, “Bambuka moyo, kana nge kanga ve nsinga yina kuna, to nge bika yawu kuna, kisika yina beto me kutina, beto kele ve na kizitu na ndefi ya beto.” Mpe bawu tubaka, “Kana nge kele na nganda ya yawu, beto ke na kizitu ve.” Oh, la la! “Rahab, konso nkuna ba soolaka ntete awa, nge ke kwenda kuna mpe kwenda sosa bawu. Baka papa ya nge, mama ya nge! Samu ti, beto me katuka kaka, na yisi ya kukatula-masumu yina, kuna na Egypte, mpe nyonso yina beto vwandaka na yawu yina vwandaka ve na yisi ya kidimbu yina kufwaka. Rahab, mu ke na kupesa nge kidimbu. Ya kele kidimbu. Mpe mu ke tuba, na Nkumbu ya Mfumu, mutindu ya kutuba, kana nge ke tula yawu! Mu zaba yawu, munati-nsangu. Mu zaba wanzio ya nganzi, Josué. Yandi kele munati-nsangu ya Nzambi yina ke bebisaka. Mu zaba yandi, mpe yandi zaba ti ya fwana vwanda na kidimbu ya kidimbu. Mpe nge tula yawu na zulu kuna, mpe mu ke pesa nge kivuvu. Mu ke zenga ndefi.” Mpe Nzambi zengaka ndefi, mpe, ti yina vwandaka na nganda na yisi ya yawu ke kufwa, mpe nyonso yina vwandaka na yisi ya yawu ke zinga.

303 Ntangu yayi, ndefi mosi yina kele bubu yayi, kima mutindu mosi, beno me mona, “Mu ke bika ve ti beno kufwa na bayina ke kwikila ve Nsangu.” Mpe bawu. . .

304 Yandi kuwaka bisalu kusalamaka, mpe yandi kwikilaka yawu. Kasi, na yina, yandi vwandaka. . . Yandi mpe tata ya yandi, mpe bampangi zole to tatu, to kima mosi, vwandaka bayina kaka kwikilaka yawu, na mbanza ya muvimba.

305 Beno me mona mutindu ndambu ya kele? Kaka mosi *awa* mpe *kuna*, mwa dibuta mosi ke basika na mbanza mosi. Ya kele kieleka? Ya kieleka ntangu yayi, awa beto ke na kuzonzila mambu. Beto kele. . . Kana beno ke mona yina kele kifwanukusu ya ntama, beno fwana mona yina kifwanukusu vwanaka ntete. Beno fwana mona yina kivudi kele, na yina beno ke zaba mutindu kima ya kieleka ke talana. Beno me mona?

306 Ngolo ya Yandi kotalisanaka. Lufundusu kele na ndonga. Ba fwana kwikila, samu na kuzwa mpulusu. Yinga, tata. Mpe mwa bayayi. . .

307 Bantu yayi kotaka kuna, minati-nsangu yayi, mpe—mpe simbaka nkuna yina ba soolaka ntete bayina vwanaka kwikila. Yandi sadilaka yinzo ya yandi na dibuundu, samu na kuyamba minati-nsangu yayi. Ba zolaka ve kubika bawu na mabuundu ya bawu. Ve, tata. Beno me mona? Na yawu yandi. . .

308 Bawu ke bika beno mpe, ve. Ba ke basisa beno na nganda kana beno tuba kima mosi na zulu ya Yawu. Yinga. Beno me mona?

Bawu kuzwaka nyonso na mbanza ya yandi, yina zolaka kwikila, na yisi ya kidimbu.

309 Ya kele kieleka yina beto ke sala mbote bubu yayi. Kana beno zola kuzwa bayankaka ya beno kuvuuka, beno ke sala mbote na kukotisa bawu na ntangu yayi. Beno me mona?

310 Ntangu nganzi ya Nzambi bebisaka mbanza yina ya nene, kidimbu ya kidimbu kangaka yinzo na lukengolo. Amen. Samu na yinki? Kidimbu vwanaka na zulu ya kidimbu ya yandi. . . To, kidimbu vwanaka na zulu ya yinzo ya yandi, na yina mbanza nyonso vwanaka ya kubula na ntoto. Yinki ya vwanaka? Yinki ya vwanaka? Josué, munati-nsangu ya Nzambi! Nzambi Yandi mosi zabaka nsangu ya munati-nsangu ya Yandi. Amen! Yawu siamisaka yawu. Yawu siamisaka yawu. Bawu bakulaka nsangu. Yandi zabaka nsangu ya munati-nsangu ya Yandi. Mpe ntangu bayankaka nyonso ya mbanza kubulaka na yisi, kuna telamaka kidimbu ya mbwaki ya Rahab na zulu ya kielo, mpe bayankaka ya bawu kufwaka.

311 Mpe, kaka mbala mosi kwendaka bawanzio mibebisi mpe bebisaka nyonso yina vwanaka na kati ya mbanza, ata kitini ya bima kubikanaka. Kana mosi bakaka kitini ya bima, mpe yandi zolaka kufwa na yawu, na nganda ya denomination yina. Bawu bakaka nyonso mpe bebisaka yawu! “Ya kusinga ke vwanda muntu yina ke meka na kutunga yawu. Mwana ya yandi ya ntete ke kufwa ntangu yandi ke banda,” mpe nyonso yina. Nzambi singaka yawu mutindu yina, kima yina ya nene yina. . . nsangu ya lemvo mpe kyadi, bawu banzaka ti bawu vwanaka na lukengolo.

312 Bantu mingi ke banzaka, bubu yayi, “Samu mu kele ya dibuundu, mu kele na lukengolo ya mbote.” Beno kwikila ve na mutindu ya buzoba yina.

313 Ntangu, “Menga ke vwanda kidimbu samu na beno.” Mpeve ntangu yayi kele Kidimbu samu na beno, Luzingu yina vwandaka na kati ya Menga.

314 Mutindu mosi, beto banza ti, kidimbu yina bawu sadilaka na Egypte, luzingu mosi ya kidimbu yina vwandaka na Egypte, vwandaka na Egypte, Nzambi me sadila kidimbu mosi kuna. Josué, kifwani ya kulunga ya Yesu, vwandaka ya kukwikama na kidimbu ya kidimbu yina minati-nsangu ya yandi longaka. Josué, ntangu yandi tubaka yawu, yandi tubaka, “Beno kusimba ve yinzo yina to kima nyonso na kati ya yawu. Ya kele ya kubumba samu na Mfumu.” Amen!

315 Ndumba, kento ya makanda, yina ke tambulaka na babalabala, kasi yandi kuwaka mpe yandi kwikilaka, mpe yandi tulaka kidimbu.

316 Ata mutindu beno me dyama na disumu, yina beno me sala, yina kele na kima ya kusala na yawu ve. Beno tula Kidimbu. Ya kele samu na beno. Kana beno ke kuwa na kati ya ntima ya beno ya kele na kima ke benda, Yawu kele samu na beno. Beno tula Kidimbu. Mpe ya nene Josu- . . .

317 Mpova *Josué* zola kutuba “Yehowa-mvulusi.” Mutindu mosi *Yesu*, zola kutuba “Mvulusi.” Mpe, Josué, ntangu yandi zabaka minati-nsangu ya yandi . . .

318 Minati-nsangu ya yandi vutukaka, mpe tubaka, “Mu me tumama na balutumumu ya nge. Mpe ya vwandaka na kento mosi yina beto me tala, na ntangu beto vwandaka bulaka ba-bande, nge zaba. Beto me tala kento mosi me kwikila. Mpe beto tubaka na yandi, ti nyonso yina ke kwiza na yisi ya kidimbu yina ya mbwaki kuna, kidimbu, ya vwanda mbangululu. Ntangu yayi mu me longa yawu. Nge ke zitisa yawu, Josué?”

“Mu tindaka beno na kusala yawu.” Amen.

319 Na yina ntangu, ti, Nzambi zitisaka yawu, yinzo kubwaka ata fyoti ve na yisi. Mpe kuna ntangu Josué telamaka kuna mpe pesaka kidimbu samu na kubebisa kima ya muvimba, yandi kwendaka mbala mosi na zulu, mpe Rahab mpe bantu nyonso ya yandi vwandaka kuna, mpe nyonso ya bawu, amen, amen, na nyonso ya bawu vwandaka na yinzo, vwandaka na lukengolo. Bawu telemaka kaka kuna, mpe vwandaka ve na nsatu ya kutala na nela. Ba zolaka tanga Masonuku na yina bitumba vwandaka landila.

320 Yandi me vutuka mpe ba me lula yandi, mfumu ya basoda lulaka yandi, mpe ba me telemisa yandi, mpe me kwiza na Bethlehem, mpe kisika kuna yandi kuzwaka difwa na bawu. Mpe yandi butaka . . . yandi butaka mwana mosi ya bakala ya

kuzabana, mpe mwana ya bakala yina ya kuzabana butaka mwana ya bakala yankaka ya kuzabana, mpe mwana yina butaka mwana ya bakala yankaka ya kuzabana, tii Mwana ya kulutila, kuzabana kwizaka. Salaka kaka nzila, mpe lutilaka na Obed, mpe lutilaka na Isai, mpe tii na David. Ya kele kieleka, kento ya kindumba na Rahab, samu yandi kwikilaka munatinsangu. Yandi tulaka kidimbu, mpe yinzo ya yandi vuukaka, to yandi zola kufwa kuna kisika yandi vwandaka.

³²¹ Beno kuwa mbote ntangu yayi. Oh, beno tuba, beno ke bakala yawu? Nyonso na yisi ya yawu kuvuukaka na Egypte. Nyonso na yisi ya yawu kuvuukaka na Jéricho. Nyonso na yisi ya Yawu ke vuuka bubu yayi. Nsinga ya menga, mwana-dimeme, kele kifwanukusu ya Yesu Klisto.

³²² Na Hebreux 13:10 mpe 20. Mu kele na ntangu ya kutanga yawu ve. Beno sonika yawu. Mu zolaka tanga yawu. Ba ke bokila yawu “ngwisani ya kukonda nsuka.” Ba ke bokila Menga ya Yesu Klisto “ngwisani ya kukonda nsuka.” Yinga, tata! “Ngwisani ya kukonda nsuka.”

³²³ Samu na yinki ba bokilaka yawu ve “ngwisani ya Seko”? Samu ti ya zolaka vwanda ve ya Seko. Ntangu beto kele ya kuvulusa, yawu nyonso me suka kuna. Ya kele *kukonda nsuka*, yina zola kutuba, “na lutangu mosi ya ntangu,” tii ntangu ke suka. Ya ke vwanda ata fyoti ve na mosi yankaka. Ntangu ntangu me mana, beto ke vwanda ve na nsatu ya ngwisani. Kasi tii ntangu ke mana, beto kele na nsatu ya ngwisani.

³²⁴ Ntangu yayi, beno bambuka moyo, Hebreux 13:10-20, “ngwisani ya kukonda nsuka.” Nsilulu ya nsinga ya Menga ya Nzambi ke pesa beto kimpwanza na disumu. Amen! Ya kele ve na disumu na kati ya Yandi; disumu, munu mosi, nsuni.

³²⁵ Beno sambila Yandi mpe beno talisa ngolo ya nsilulu ya Yandi! Nsinga ya Menga ya Nzambi, nsinga-Kidimbu, bantu ya ngwisani kele na Mpeve ya Yesu Klisto na kati awa, ti, “Yandi yina ke kwikila na Munu, bisalu Mu ke sala, yandi mpe ke sala,” ke talisa ngwisani. Beno me mona?

³²⁶ Ngwisani ya Malu-malu! *Ngwisani* zola kutuba “kiwisa.” Ya kele kieleka, mutindu yina ve, Mulongisi Vayle? *Ngwisani* zola kutuba “kiwisa.” *Ngwisani ya Malu-malu* zola kutuba “kiwisa ya malu-malu.” Ngwisani ya Ntama vwandaka ya ntama, na yisi ya mwana-dimeme, ti luzingu zolaka vutuka ve na mukwikidi. Ngwisani ya Malu-malu vwandaka Mwana-dimeme ya Nzambi, mpe Luzingu ya Yandi ke vutuka na zulu ya beto. Luzingu ya Menga! Beno me mona? Menga kele Luzingu na Ngwisani ya Malu-malu, beno me mona, Luzingu me katuka na Menga ya Mwana-dimeme, yina zola kutuba Ngwisani ya Malu-malu, kiwisa ya malu-malu.

³²⁷ Ti, Nzambi, “Na manima ya bilumbu yina Mu ke sonika misiku ya Munu na zulu ya bamesa ya ntima ya bawu.” Beno

me mona? Beno me mona? “Ve na zulu ya bamesa ya matadi, mpe menga ya mwana-dimeme, yina beno zolaka tuba, ‘Yinga, mu—mu kele na menga na zulu *awa*, ntangu yayi yinki ya ke tuba kusala?’ Kasi na zulu ya bamesa ya ntima ya beno, beno me mona, Mpeve ya kiwisa Mu ke sala na bantu.”

³²⁸ Mpe Yawu ke talisa ngolo ya Yandi. Jean 14:12, ke tuba, “Yandi yina ke kwikila na Munu, bisalu yina Mu ke salaka yandi mpe ke sala.”

³²⁹ *Ngwisani ya Malu-malu* kele “kiwisa ya malu-malu,” Luzingu ya malu-malu, ke lakisa ti Yesu me zitisa konso musiku samu na beto yina Nzambi lombaka, samu na kuvutula beto, ya kieleka, bana ya babakala mpe bana ya bakento ya Nzambi, na yisi ya Menga, kisika ya kele na ata kitumbu dyaka.

³³⁰ Romains 8:1, “Na yawu ya kele na ata kitumbu ve na bayina kele na kati,” ve bayina ke na *kukwikilaka* Yawu, “bayina kele na kati ya Klisto Yesu, bayina ke tambula ve landila nsuni, kasi landila Mpeve.” “Mpe Ndinga ya Munu kele Mpeve mpe Luzingu.” Beno me mona? Oh, mu lenda baka dilongi ve na yawu mpe kuvwanda na zulu ya yawu bangunga zole to tatu dyaka. Kasi beto ke sala nswalu samu na zyawu, beno me mona.

³³¹ Ata kitumbu dyaka; ya kimpwanza na disumu, ya kimpwanza na bansatu ya yinza, ata kitumbu ve. Samu na yinki? “Samu na bayina me vwanda, na nzila ya Mpeve mosi, me botama na kati ya Nzutu mosi.” Kuna Menga ya Mwana-dimeme me tulama. Nzambi ya Mazulu me ndima beno, mpe ya beno. . . Luzingu ya Yandi kele na kati ya beno, mpe beno kele bana ya babakala mpe bana ya bakento ya Nzambi.

³³² Nkadulu ya beno kele nkadulu ya Nzambi. Yinki ya kele, mwa pizio? Ve, tata! Nzambi kele Nzambi ya lufundusu. Yandi kele Nzambi yina ke sungikaka. Ya fwana vwanda na nzila. Kima yankaka ve ke simba. Ya kele mutindu ya nkadulu kele na beno, samu ti beno kele nkadulu ya Tata ya beno. Beno me mona?

³³³ Yinki? Luzingu, beno tala mbote ntangu (yawu) luzingu me bakama, samu na menga. Beno me mona? Luzingu yawu mosi me bakama. Beno me mona? Luzingu, yawu me bakama, samu na menga. Beno me mona? Ba tulaka menga, mpe luzingu zolaka kwiza ve na mukwikidi kuna, samu na luzingu ya niama. Ve luzingu. . .

³³⁴ Kasi, beno me mona, na kisika ya muntu, ya vwandaka Muntu ya nene, ya nene, ya nene. Beno me mona? Mpe yina ke sala ti muntu kuvwanda kaka muntu ve, kasi yandi kele mwana ya bakala mpe mwana ya kento ya Nzambi, ya Luzingu ya nene, ya nene, ya nene, ya nene, ya nene yina vwandaka na Yandi, ke vutuka na zulu ya beno, mpe ke soba beno na musumuki, mpe na bima ya yinza, na mambele ya dibuundu ya dibuundu, mpe muntu ya denomination ya mpamba, na Muklisto me butuka dyaka, ya kufuluka na Mpeve; Luzingu ya Nzambi ke basika

kaka na beno, mutindu nsemo ke kenzima na nzundu, mutindu beno ke tambula, ya kifuluka na ngolo, mpe zola, mpe lembami, mpe mutindu Mpeve-Santu ke sala, ke zoza. Oh, la la! Yawu yina. Mpe na (yinki?) kuwa Nsangu, na kutalaka mbote Dikunzi ya Tiya, mpe kivuvu ya kusakumuna, “Mu me luta lufwa na Luzingu.” Beno simba, na yawu, ata kitumbu mosi ve.

³³⁵ “Kana ntima ya beto ke fundisa beto ve, na yina beto ke kuzwa mvutu ya ndombolo ya beto,” beno me mona, “beto zaba.” Kasi kana disumu kele na kati ya ntima ya beto, na yina ya ke fundisa beto, beto—beto lendaka mpe kubanda ve. Beno me mona? Beno fwana kuzwa kimpwanza na disumu. Mpe mutindu kaka beno lenda kuzwa kimpwanza na disumu kele kukota na Yandi. Ya kele kaka kifukulu yina kele samu na disumu, ya kele Klisto.

³³⁶ Beno bambuka moyo, Menga ya kiwisa, Menga ya kiwisa kele ya kundimama ve kukondwa Kidimbu. Beno lenda ve. Beno ke sala ve. Beno ke tuba “Mbote, mu—mu me santisamaka na bima.” Yina kele Kidimbu ve. Ya kele Mpeve, ya kele Kidimbu, Mpeve ya Klisto na zulu ya beno. Beno kwikila yawu!

³³⁷ Ntangu yayi, beno tala, Ndinga ke pesa beto kivuvu ya nsilulu. Nyonso yayi kele bisono mu tulaka awa. Mu lendaka landila kaka na kulonga kilumbu ya muvimba, na kutala, beno me mona, na zulu ya yawu. Beno me mona? Ndinga ke pesa beto kivuvu ya nsilulu, samu ti Yawu kele nsilulu. Ndinga kele Nsilulu, mpe Ndinga kele Nzambi, mpe Ndinga kele—kele ya beto. Mpe beto ke kuma Ndinga, mpe Ndinga ke kuma beto. “Kana beno zinga na kati ya Munu, mpe Ndinga ya Munu na kati ya beno,” na yina, beno me mona, ya ke kuma kaka dibuta mosi ya nene. Beno me mona? Ya ke pesa beto kivuvu. Samu na yinki? Mbote, ya kele ndambu ya beto. Beno me mona? Beno me mona? Beno me mona, Yawu ke kuma ndambu ya beto. Wapi dilongi! Mbote mingi. Ke pesa beto kivuvu, ya nsilulu.

³³⁸ Kidimbu kele kidimbu ti ba me futa ntalu mpe ba me ndima yawu. Ntangu yayi, beno lendaka kuzwa ve kidimbu na nzila ya masini kana ti beno futa ntalu; mpe mutindu kaka beno ke futa ntalu kele futa yawu. Ya kele kieleka. Yinki? Beno kwikila Yawu. Beno ndima Yawu. Kutumama ya muvimba na Ndinga nyonso ya Nzambi ke pesa beno muswa na Kidimbu. Kutumama ya muvimba! Kitini ya Yawu ve mutindu beno ba-denomination ke salaka, kasi nyonso ya Yawu. Kutumama ya muvimba na Ndinga, yina kele Klisto, ke kotisa beno na kati ya Klisto.

³³⁹ Ntangu yayi yinki kana beno vwandaka nyonso kaka na kati, kasi makulu ya beno vwandaka na nganda? Yinki kana beno nyonso vwandaka na kati, na maboko na nganda? Na kutala mingi ya beto kele na kati, kasi ntima kele na nganda? Beno me mona? Beno me mona? Ntima kele dyaka na yinza? Beno me mona? Kasi beto ke salaka yawu ve.

340 Ya kufuluka, kutumama ya muvimba ke tula beno na Ndinga Mosi. Beno ke kwikila Yawu, konso kitini ya fyoti. Mpe nyonso ya Yawu kele na kati ya beno, mpe beno ke tala Yawu mbote kusala na nzila ya beno.

341 Beno ke tambula ve kidi-kidi. Beno me mona? Beno kele Muklisto. Ata yina muntu ke tuba, beno ke kipe yawu ata fyoti ve. Beno kele na kati ya Klisto. Beno kele na lukengolo mutindu beno lenda vwanda.

342 Ntangu lufwa ke bula na kielo, ya kele na ngolo ve, beno me mona, ata fyoti ve. Samu na yinki? Ya ke lutisa kaka beno *awa* na Kuna.

343 Mvula zola kutuba kima ve. Beno me luta mvula. Beno kele na kati ya Seko, samu ti beno kele na kati ya Yandi. Yandi kele ya Seko. Ya zola kutuba kima ve, kana beno kele ntwenya, kiboba, ya bamvula ya kati-kati, to nyonso yina beno kele. Kitoko, yimbi, nkufi, nene, nyonso, ya ke zola kutuba kima ve. Ya ke sala ve.

344 Beno ke kwenda ve bisika, mpe bima nyonso yayi yankaka. Beno, beno me luta yawu. Beno kele ya kufwa. Luzingu ya beno kele ya kubumbama na kati ya Nzambi na nzila ya Klisto. Beno kele ya kutula kidimbu na kati kuna na nzila ya Mpeve-Santu, na kutambulaka na kati ya Klisto. Kima kaka yina beno ke mona kele Klisto. Kaka yina. Kaka yina, beno ke tambula. Oh, la la! Ya ke yitukisa ve ti beto vwanda yimbaka mwa nkunga yina:

Fulusa munu konso kilumbu na zola,
Na yina mu ke tambula na Yembe ya Mazulu;
Bika mu tambula ntangu nyonso, na nkunga
mpe kyese,
Fulusa munu . . .

345 Ti mu vwanda mpangi ya bakala. Ti mu zinga mutindu yina Klisto tubaka bakala zolaka vwanda. Ti mu vwanda mpangi ya bakala a mpangi ya bakala, mpangi ya bakala na mpangi ya kento. Ti mu vwanda mulongi samu na milongi. Ti mu vwanda kifwani ya bifwani. Ti mu lakisa na yinza ti Ndinga yayi kele Klisto. Mutindu kaka mu lenda sala ya kele kukota na Yandi. Samu ti, mu lenda sala yawu ve munu mosi, beno lenda sala yawu ve. Kasi ti Ndinga mpe beno kuma Mosi, na yina Yawu ke zinga Yawu mosi. Beno kele mukanda yina ke tambula ya Yesu Klisto, na ntangu Yandi kele ya muvimba . . . kuyala ya muvimba na kati ya beno, samu na kusala Ndinga nyonso.

346 Kana Yandi kwiza mutindu *yayi*, “Mu zola kusala Yayi,” mpe beno ke tuba, “Ve, ve, mu ke kwikila Yawu ve,” beno me mona, beno kele ntete ve na kati ya Ndinga. Beno me mona?

347 Ya kufuluka, ntangu yayi beno tala mbote, ntangu yayi, kutumama ya muvimba na Ndinga ya Nzambi ke pesa beto muswa na Kidimbu. Na yina ntangu beto ke futa, beto ke sambila, beto fwana vwanda na Kidimbu ya kotalisa na kisambu ya beto.

348 Kana beno tuba, “Mu ke sambila, Mfumu, kasi ya kieleka mu me ve. . .” Mbote, beno kele ve. Beno lendaka suka kaka kuna, beno me mona, na. . . Beno kwenda na ntwala, ntete, beno kuzwa Kidimbu, beno me mona, samu ti Kidimbu yina kele yina Yandi ke zaba. Beno me mona? Yinga, tata!

349 Ntangu beto ke sambila, na yina beto fwana monikisa Kidimbu, “Mfumu, mu me tumama na Nge, ya muvimba. Mu me balula ntima ya munu. Mu ke tala ti Nge me lemvolila munu. Mu me botama na Nkumbu ya Yesu Klisto. Mpeve-Santu kele na zulu ya munu. Ntangu yayi mu kele na nsatu ya kima mosi samu na nkembo ya Nge. Mfumu, mu ke lomba yawu. Ya kele ya munu ntangu yayi.” Na yina ya kele na kima ke kangama *awa*, “fiou-fiou,” ya kele ya nge. Yimeni. Na yina nyonso me mana. Nyonso me mana. Dyambu me mana. “Mu ke lomba *yayi*. Mu me lomba yawu. Mu fwana kuzwa yawu.” Beno me mona? Beno me mona? “Mu—mu zola yawu samu na nkembo ya Nge.” Beno me mona? Mbote, yawu yina, kuna Yandi ke pesa yawu na beno. Mpe beno zaba ti ya kele ya beno. Ya kele mutindu ya kele, bana ya beto, nyonso yina, beto ke tula Menga, beto ke kwikila yawu. Kaka yina. Mbote mingi.

350 Yinki Yandi ke sala kuna? Ntangu beno kele, beno lenda monikisa Kidimbu na kisambu ya beno, Ya ke lakisa ti beno me kuma ya kutumama ya muvimba na Ndinga ya Nzambi. Ntangu beno kele na Kidimbu, ya ke lakisa ti beno me tumama na Ndinga nyonso. Na yina, beno mpe Ndinga kele mosi, beno ke na kulombaka kaka kima yina beno kele. Beno me mona? Beno me mona? Na yina, mbote, beno zaba.

351 Kana mu tuba na *yayi*, “Nge diboko, tumama na munu, baka muswale yina!” Ya ke sala yawu. Beno me mona, diboko me tumama na munu. Samu na yinki? Ya kele ndambu ya munu. Beno me mona?

352 Na yina ntangu beno mpe Ndinga ke kuma mosi, konso nsilulu, nkembo na Nzambi, konso nsilulu kele ya beno. Yawu ke tumama na beno. Na yina beno ke zola kutala mbote yina beno zola kusala. Beno ke kotisa ve diboko ya beno na tiya, kaka samu na kutuba, “Beno me mona munu kusala yawu.” Oh, ve, ve! Beno me mona? Kasi kana ya kele na kima na kati ya tiya yina, mu fwana kusosa, ya ke tumama na munu. Beno me mona? Beno me mona? Ya kele kieleka. Beno me mona, beno ke zola kutala mbote yina beno ke na kusalaka.

353 Ya kele samu na yina Mpeve-Santu ke pesamaka ve kidi-kidi, mpe nyonso, beno zaba yinki mu zola kutuba, samu ti bayankaka. . . Beno zola ve. . . Kisadi ya kieleka ya Nzambi ke sala ve matalana na Yawu, beno me mona. Kaka yina. Yina kele kusala kinsamu.

354 Ntangu beto ke sambila, beto ke monikisa Kidimbu. Ya ke lakisa ti beto me tumama ya muvimba.

355 Paul ke tuba na beto, ti, “Menga ke zonzaka.” Ti, muntu nyonso zaba ti menga kele, ya kieleka, na yawu mosi, lenda zonza ve. Ya kele kima mosi. Ya kele kieleka? Bantu yikwa zaba yawu? Kasi bantu yikwa zaba ti menga ke zonzaka? Kana beno zola kusonika yawu, Genèse 4:10. Nzambi tubaka, “Wapi mutindu samu na mpangi ya nge?” Yandi tubaka, “Menga ya yandi ke boka na ntoto, na kutelemina nge.” Ya kieleka? Menga ya yandi ke na kuzonzaka. Aleluya! Nzambi tubaka, “Wapi mutindu samu na yandi?”

Yandi tubaka, “Mu kele mukengi ya mpangi ya munu?”

356 Yandi tubaka, “Mpe menga ya yandi ke na kubokaka. Menga ya yandi ke na kubokaka.” Ya kele kidimbu. Ya kele kidimbu, ti ba me kufwa yandi. Menga ya yandi vwandaka boka na kutelemina yandi.

357 Ntangu yayi, kana beno baka yawu na Genèse 4:10, na manima na Hébreux 12:24, beno banda na kutanga. Na Hébreux 10, 12:24. Ya me tuba, “Menga ya Yesu ke zonza bima ya kulutula mbote na yina ya Abel.”

358 Beno me mona, Abel, yandi vwandaka muntu ya kusungama. Yandi kufwaka. Yandi kufwaka, ya kuzaba dyambu ve, samu ti yandi vwandaka na Nzila. Yandi vwandaka na Nzila, ya kutelama na luzayikisu ya kieleka yina vwandaka na yandi. Yandi zonzaka. Yandi bokaka! Menga ya kudedama ya Abel bokaka na kuteleminaka Caïn.

359 Kasi Menga ya Yesu Klisto, ke boka kaka ve, Yawu vulusaka. Amen! “Yawu ke zonza bima ya kulutula mbote.” Yawu ke sala beno bana ya babakala mpe bana ya bakento. Yawu ke bumba beno na nganzi ya Nzambi. Beno me mona? Menga ya Abel zolaka bumba ve Caïn, beno me mona, kasi Menga ya Yesu lenda. Amen!

360 Na yawu, Caïn ya ntama, basika bubu yayi, kana beno me vwanda mutalisi-mpasi ya Ndinga, mpe vwanda tuba, “Bilumbu ya bimangu me luta. Kima nyonso yayi kele buzoba,” mpe nyonso.

361 Yawu ke na kubokaka, beno me mona. Menga ya Yesu Klisto ke boka, kasi ya kele na mulemvo na Yawu kana beno ke ndima kaka Yawu. Kana beto lendaka vwanda mwa ntangu fyoti dyaka na zulu ya yawu, beno me mona, “Menga ke zonzaka kima mosi ya kulutula mbote.”

362 Beno kwikila, samu na lukengolo. Na manima beno tula, beno me mona. Beno kwikila samu. . . Awa kele samu na yina beno zola kukwikila. Beno me mona, beno zola lukengolo ya beno mosi. Beno ke kwikila samu na lukengolo ya beno, mpe na manima beno tula Kidimbu samu na dibuta ya movimba. Beno me mona? Beno ke tuba, “Wapi mutindu mu lenda sala yawu?” Beno lomba Yawu! Kana Yawu simba na beno, kuna beno na Ndinga me kuma mosi. Amen! Amen! Beno me mona? Beno me

mona, Yawu ke salaka samu na beno zole. Beno na Ndinga kele muntu mosi, na manima beno tula Yawu na bana ya beno, beno tula Yawu na baya beno ya luzolo.

³⁶³ Mutindu Rahab salaka, yandi tulaka kidimbu na tata ya yandi, yandi tulaka yawu na mama ya yandi, yandi tulaka yandi na bampangi ya yandi ya babakala mpe bampangi ya bakento, mpe kotisaka bawu nyonso.

³⁶⁴ Beno ke tula Yawu, na kutubaka, “Mfumu, mu ke na kusosa mwana ya munu ya bakala. Mu ke na kusosa mwana ya munu ya kento. Mu ke lomba yandi!” “Nge Satana, bika yandi! Mu me kwiza baka yandi. Mu ke tula Kidimbu ya munu, Mpeve-Santu.” “O Mpeve-Santu, yina ke zingaka na kati ya munu, simba mwana ya munu ya kento kuna. Mu ke na kwenda na yandi ntangu yayi, na kupakula ya Nge na zulu ya munu.” Yandi ke sala yawu. Amen.

³⁶⁵ Yawu yina ba salaka na Egypte. Yawu yina ba salaka na Jéricho.

³⁶⁶ Beno zola kutanga mosi yankaka, Actes 16:31. Paul tubaka na centenier, “Kwikila na Nsangu ya ngunga. Kwikila na Mfumu Yesu Klisto, nge na yinzo ya nge ke kuzwa mpulusu.” Ya kieleka? Beno kwikila samu na yinzo ya beno, beno nata bawu nyonso na yisi. “Ntangu yayi beno me mona Nzambi ya Mazulu kusala kimangu. Ya kele ntete lufundusu. Beno ke kwikila yawu?”

“Yinga! Yinki mu lenda sala?”

³⁶⁷ Yandi tubaka, “Telema mpe baka mbotika.” Paul basisaka yandi mpe botikaka yandi, yandi tubaka, “Ntangu yayi kwikila na Mfumu Yesu Klisto, mpe nge na yinzo ya nge ke kuzwa mpulusu.”

³⁶⁸ Kukwikila yinki? Beno kwikila Mfumu Yesu Klisto, samu na yinzo ya beno, beno tula Kidimbu na yinzo ya beno.

³⁶⁹ Na yina yinki beno ke sala na ntangu beno me tula Yawu na yinzo ya beno? Beno katula mvindu nyonso. Beno baka bazupe nyonso ya nkufi, mpe bakupe, mpe bakalati, mpe makaya, mpe batelevisyo, mpe nyonso yankaka, mpe beno basisa yawu na kielo, ntangu beno ke tula Kidimbu; Yawu ke lenda kaka yawu ve. Yinga, tata. Beno basisa yawu nyonso. Mabina nyonso, mpe bafeti, mpe rock-and-roll, mpe bazulunale nyonso ya ntama ya buzoba, mpe bima yina kele ya yinza, beno basisa yawu na nganda ya kielo, beno tuba, “Beto ke na kutsyemisa kisika yayi awa.”

³⁷⁰ Mutindu Jacob salaka, yandi tubaka, yandi tubaka na kento ya yandi mpe na bawu nyonso, yandi tubaka, “Beno sukula bilele ya beno mpe nyonso. Beno katula banzambi yina.” Amen. Jo- . . .

³⁷¹ Beno zaba yina Josué tubaka ntete kusabuka? Yandi tubaka, “Beno sukula bilele ya beno; beno kwenda ve na bakento ya beno, mpe nyonso yina, mpe beno kubama, samu ti na kati ya bilumbu

tatu beto ke sabuka Jourdain.” Amen. Yandi vwandaka kubama, vwandaka tula kidimbu. Amen. Yawu yina.

372 Beno kukubama. Beno tula Yawu. Beno kwikila Yawu. Beno tsyemisa nyonso. Ti bana ya beno, ti dibuta ya beno, ti baya beno ya luzolo, kumona Yawu na kati ya beno. Ya kele kieleka. Yawu ke sala kima mosi. Yinga, tata!

373 Na manima beno tula Kidimbu na kisambu, na—na—na luzolo, na kukwikilaka. Beno tula Yawu na zola mingi, mpe nyonso yina, tii beno zaba ya ke baka, ya ke salama. Yimeni. Beno tula Yawu na kivuvu, na kukwikilaka ti Yawu ke sadisa. Ntangu beno ke zonza na mwana yina, ntangu beno ke zonza na bakala ya beno, beno ke zonza na kento ya beno, beno ke zonza na muntu yayi beno zola, beno kwikila ti Yawu ke sadisa. Beno vwanda kaka kuna, mpe beno tuba, “Mfumu, mu lomba bawu. Ba kele ya munu. Mu ke na kuzwa bawu samu na Nge, Mfumu.”

374 Beno tula Yawu, mpe beno vanga atimosifere yina na ziunga ya beno, ti bawu ke kota kaka na kati ya Yawu. Beno me mona? Oh, beno kele, beno kele, kana beno kele na Kidimbu, beno vanga mpepe na ziunga ya beno, ngolo mosi, ti ntangu beno ke tambula, bantu zaba ti beno kele Muklisto. Ba ke zolaka kuwa beno kutuba kima na bawu. Ba ke kwikila ndinga ya nge. Yina nge ke tuba, ba ke kangama na yawu. Beno me mona? Yawu yina.

375 Beno tula Kidimbu, na manima beno tambula na Yawu. Beno lomba bantu ya yinzo ya beno. Beno fwana sala yawu ntangu yayi. Yayi kele ntangu ya nkokila. Ntangu yayi, beno me kuwa kubanda ntama, ntangu yayi yayi kele ntangu ya nkokila. Ya kele ntangu yayi ntangu ya kutula. Nganzi ke bula, mosi ya bilumbu yayi, ya lendaka vwanda ntangu me luta mingi. Beno me mona? Beno tula Kidimbu, na kivuvu.

376 Kana beno zola kutanga yawu, beno tanga kima awa, Masonuku ya munu mu sonikaka samu na yayi, ya kele kutanga Éphésiens 2:12, mpe kana beno zola kusonika yawu. Beno tala, na Éphésiens 2:12, ntangu beno ke tanga yawu, ya me tuba yayi, ti, beto ke sadilaka ve bisalu ya kufwa, kasi beto ke sadilaka Nzambi ya moyo, na bisalu ya moyo. Amen! Oh, la la! Na bisalu ya moyo, bidimbu ya moyo. Beno ke kwikila na bidimbu ya moyo? Beno sonika mpe, Hebreux 9:11-14, kana beno zola kusonika yawu. Bidimbu ya moyo, bisalu ya moyo, beno tula yawu!

377 Ba-credo ya kufwa ve, “Mu ke nata mwana ya munu ya bakala kuna na dibuundu mpe mu kumona yandi kukuma ya dibuundu.”

378 Mwa mwana mosi ya bakala ya Muklisto ya mbote awa, nkundi mosi ya mbote, nkundi ya ntama, muntu ya kieleka, yandi—yandi kwizaka awa, na kuzwa mbotika. Mama ya yandi tubaka, “Mu vwanda zola ti nge kwenda na dibuundu ya kulutula nene, kana nge zolaka kuzwa—kuzwa mbotika.” Beno me mona?

Beno me mona, yandi zolaka kaka ve ba-credo ya ntama ya kufwa mpe nyonso. Beno me mona?

³⁷⁹ Beto ke sadilaka ve ba-credo ya kufwa mpe banzambi ya kufwa. Beto ke sadilaka Nzambi ya moyo Yandi yina Menga basikaka kuna, mpe Kidimbu me tulama na beto, ti beto zinga mpe. Amen. Yinga, tata!

³⁸⁰ Beno sadila ve mwa ba-credo ya kufwa. Ba ke mangaka bima ya mutindu Kidimbu. Ba ke tuba, “Bilumbu ya bimangu me luta. Ya kele ve na kima mutindu mbotika ya Mpeve-Santu.” Samu na yinki kukuma muntu ya kima mutindu yina? Beno me mona? Beno sala yawu ve.

³⁸¹ Beno tula Kidimbu, na yina, “beno sadila Nzambi ya moyo,” samu na bisalu ya moyo, bidimbu ya moyo; bidimbu yina ke belusa bambevo, ke telemisa bantu ya kufwa, ke zonza na bandinga, ke tendula, ntangu nyonso kaka na mutindu ya kulunga, ke pesaka profesu mpe ke tuba *yayi* mpe kima *mutindu* ke salama, ke lakisa bidimbu na mazulu ya zulu, mpe na zulu ya ntoto, bidimbu mpe mambu ya ngitukulu, amen, na kuzonzaka ya kieleka yina Biblia tubaka ke salama. “Beno sadila Nzambi ya moyo,” beno tula Kidimbu!

³⁸² Beno kwenda ve na mabuundu ya bawu mpe kukota na bisalu ya bawu ya ntama ya kufwa mpe bima ya mutindu yina, samu ti bawu ke kwikila mpe ve na bima ya mutindu kidimbu. Kasi beto yina ke kwikila, amen, zaba yawu. . . Ba ke tuba, “Ya kele ve na kima mutindu kidimbu. Ti, oh, oh, yina kele buzoba. Yina ba ke zonzaka na zulu kuna, kele bulawu. Oh, ya kele ve na kima mutindu yina. Na yina, beno bakento kuna, oh, beno—beno, oh, beno kele ve. . . Yinki kulwata ya beno kele. . .?” Ya kele na kima. Biblia me tuba mutindu yina. “Yinki bansuki ya beno kele na kima mosi. . .?” Biblia me tuba mutindu yina.

³⁸³ Yina, yina kele kaka baluswaswanu, beno me mona. “Kusimba ve, kusadila ve, kumeka ve.” Yandi kele Nzambi. Beno me mona? Ntangu yayi, ya zola kutuba kima mosi.

³⁸⁴ Ntangu yayi, ba ke banza ti ya kele bulawu. Kasi samu na beto bayina ke kwikilaka mpe zaba Kieleka, beto zaba ti Yawu kele Mvwandulu ya Yandi ya moyo, samu ti Yawu ke sala bima mutindu mosi yina Yandi salaka ntangu Yandi vwandaka awa na zulu ya ntoto. Amen.

³⁸⁵ “Oh,” ba ke tuba, “bawu ke banza kaka ti bawu me mona Dikunzi ya Tiya yina.” Oh, ve! Oh, ve! Beto ke banza kima mosi ve.

³⁸⁶ Ba banzaka mpe, ti Paul banzaka na Yawu. Egypte banzaka ti Israel banzaka Yawu, kasi Yawu nataka bawu na yinsi ya nsilulu. Yinga, tata! Beto lenda ve. . .

³⁸⁷ Hebreux 13:8, beno zaba, “Yesu Klisto kele mutindu mosi mazono, bubu yayi, mpe kukonda nsuka,” kana beno ke

na kusonika yawu, kuna, beno me mona, ti, “Yandi kele mutindu mosi.” Ya—ya kele ve—ya kele ve mutindu mosi. . . mbanzulu mosi.

³⁸⁸ Ntangu mu ke sonika Masonuku yayi awa, Mu zaba kisika Masonuku kele, mpe ya kele mutindu mu me kuma na yawu. Beno me mona?

³⁸⁹ Beto zaba ti ya kele Mvwandulu ya Yandi ya moyo, samu ti Yandi ke sala mutindu mosi na Mpeve yayi. Ntangu yayi, kana ya me kota na credo mosi to denomination mosi, beto zaba na nswalu nyonso ti ya vwandaka Klisto ve. Ya kele kieleka? Kana mu twadisa beno na credo mosi to na kima mosi, yankaka, ba ke tinda munu na denomination mosi. Kasi mu ke na kunatila ve beno ba—credo, mpe mu ke na kulonga beno ve ba—denomination. Mu ke na kulonga beno Ndinga ya Nzambi, yina kele ngolo ya mvumbukulu ya Yesu Klisto yina me monisama, ve kaka samu na munu, kasi samu na muntu nyonso yina zola. Beno me mona? Ti beno. . .

³⁹⁰ Beno kele mpangi ya munu. Mu kele muntu ya nene ve, mpe beno muntu ya fyoti. Beto nyonso kele bantu ya fyoti na Nzambi. Beno me mona? Beto kele bana ya Yandi ya fyoti. Beto zaba kima mosi ve, yina kieleka beto fwana zaba. Yandi ke bika beto zaba mutindu Yandi zola, mpe beto ke vutula matondo na Yandi samu na yina beto zaba ya balusakumunu ya Yandi. Mpe mu ke kabulaka yayi ve na munu mosi; mu zola kukabula yawu na beno. Beno me mona? Mu zola ti beno kota na Yawu, mpe mu zola ti beno kundima Kidimbu yayi. Mpe kana beno me sala yawu ve. . . Mingingi ya beno, mingi ya beno, me sala yawu yimeni. Kasi kana bayankaka ya beno me sala yawu ve. . .

³⁹¹ Beno me mona, mu ke na kuzonzila na bande, mpe, beno me bakula. Mpe mingi ya yawu. . . Mpe mu ke tuba ve bayina awa na kati ya dibuundu; beto nyonso me basika, mu banza. Kasi ya lendaka vwanda na mafunda ya mafunda ke kuwa bande, beno me mona. Mpe, ti, ya kele ministele. Ya ke vwanda na muntu ke kota na malembe na Jéricho, beno zaba, na bande, na yawu beto zola—beto zola kuzwa Nkuna yina ba soolaka ntete ntangu bande ke kota kuna, beno me mona, samu ti nganzi ke na kwiza.

³⁹² Beto zaba ti ya kele Mvwandulu ya Nzambi ya moyo, ke siamisa ti Nzambi me vumbula Yandi landila Ndinga ya Yandi ya nsilulu. “Na mwa ntangu fyoti mpe yinza ke mona dyaka Munu ve. Jéricho, Egypte, ba ke mona dyaka Munu ve. Kasi beno ke mona Munu, samu Mu. . .” “Mu,” kiyingilu, ke tubila ntangu nyonso, beno me mona. “Mu ke vwanda na beno. Mu kele Kidimbu. Mvumbukulu ya Munu kele Kidimbu. Bisalu yina Mu ke sala ke talisa beno, ke talisa Munu na kati ya beno.”

³⁹³ “Mutindu ya vwandaka na bilumbu ya—ya Lot, mutindu mosi ya ke vwanda na nkwezulu ya Mwana ya muntu, ntangu Nsangu ya nkokila ke basika.”

³⁹⁴ “Samu ti ya ke vwanda na Nsemo na ntangu ya nkokila. Kaka pene ya ntangu ya nkokila, Nsemo ke kwiza.” Oh, nkembo na Nzambi! Ya ke sala munu kutala mutindu mu lendaka kima na ntuala ya nkonga ya basoda mpe kuluta na kibaka. Beno me mona? Beno me mona? “Ya ke vwanda na Nsemo pene na ntangu ya nkokila.” Ya kele kieleka. Profete tubaka mutindu yina.

³⁹⁵ “Mpe Mu ke vwanda na beno. Mu ke vwanda na nsungi ya Luther; Mu ke vwanda na nsungi ya Wesley; Mu ke vwanda na nsungi ya Pentecote; kasi kaka na ntangu ya nkokila, ya ke kwiza Nsemo.” Denomination ke zimbana, mpe kuna Kidimbu ke tulama. Mpe nyonso yayi yina kele ya kusungama na kati ya ntima, kuna, kukondwa—kukondwa beno bawu ke vwanda ve—ke vwanda ya kulunga. Kasi na kati ya beno . . .

³⁹⁶ Ya kele mutindu yintu fwana kwenda, na kubaka dikulu. Yintu fwana kwenda, na kubaka diboko. Yintu fwana kwenda, na kubaka ntima. Yintu fwana kwenda, na kubaka yinwa. Beno me mona, yintu fwana kwenda.

³⁹⁷ Mpe ntangu yayi beto kele na ntangu yina kidimbu kutulamaka na zulu ya linteau ya mwelo, beno me mona, mpe na zulu ya bapoto. “Mpe kuna ntangu Mu ke mona menga, na kuvwandaka kidimbu, Mu ke luta na zulu ya beno.”

³⁹⁸ Mu ke sala nswalu ntangu yayi, kaka nswalu mutindu mu lenda ntangu yayi. Kaka na kutala baminuti tanu dyaka, to kumi, beto ke manisa.

³⁹⁹ Ya ke talisa ti Nzambi vumbulaka Yandi na lufwa. Beno ke kwikila yawu? Yandi ke na kuzinga na kati-kati ya beto bubu yayi. Mpe ti “Mu” kele Klisto. Mpe ti “Mu” kele na beto tii na nsuka ya . . . yina ke tuba *nsuka*, yina zola kutuba, “nsuka ya yinza.” “Mu ke vwanda tii nsuka ya yinza,” landila Ndinga ya Yandi ya nsilulu. Yandi silaka yawu. “Mpe bisalu yina Mu ke sala beno mpe ke sala.” Ya kele ve buzoba samu na beto. Ya kele Kidimbu. Ya kele Kidimbu.

⁴⁰⁰ Beto ke ndima munkayulu yayi ya santu ya Menga. Beto ke ndima Menga ya Yandi yina pesamaka na munkayulu, na yina ke pesa . . . Yandi yina ke pesa beto Luzingu, Kidimbu, kidimbu ya nsilulu ya Yandi. Ephésiens 4:30, me tuba, “Beno nyongisa menga ve”? Ve. “Beno nyongisa ve Mpeve-Santu, na yina beno kele . . .” [Dibuundu me tuba, “Ya kutula kidimbu.”—Mu.] “Na kati ya kiwisa, ya kutula na lweka.” Beno kele na kiwisa. Beno kele. Kidimbu, Mpeve-Santu, ke vwanda Kidimbu. Ntangu kima me tulama kidimbu na kati ya kidimbu, beno ke sala mbote mingi na kubuka yawu ve. Na mutindu nyonso beno lenda buka yawu ve, beno, Kidimbu ya Nzambi ve. Ve. Beno me mona? Samu ti beno kele . . . “Beno nyongisa ve Mpeve-Santu ya Nzambi, na yina beno kele ya kutula kidimbu tii kilumbu ya beno ya mpulusu,” ntangu nzutu ke vumbuka.

401 Ya kele nkuna, kidimbu ti nkuna me mena na Luzingu ya Seko, “Zoe, ‘Luzingu ya Munu Mosi,’ mpe Mu ke vumbula dyaka yawu na kilumbu ya nsuka.” Mpe na yina beno ke tambula, beno kele na kivuvu ti Luzingu ya Klisto kele na kati ya beno, mpe beno kele na kati ya Yandi. “Na nzila ya Mpeve mosi beto nyonso me botama na kati ya Nzutu mosi, mpe me tulama kidimbu kuna na nzila ya Mpeve-Santu,” na kati-kati ya bakwikidi yayi mutindu yayi, “tii kilumbu yina Yesu ke vumbula beto.” Oh, la la! Beno tula Kidimbu. Yawu yina ya zola kutuba samu na beto. Beto ke vingila ti Munkayulu yayi kupesa beto Luzingu, mpe Yawu ke sala yawu. Na yina Yawu ke pesa beto Kidimbu, mpe beto ke tula Kidimbu, yina kele Kidimbu tii. . . Na kuvwanda—na kuvwanda bantu ke vwanda na Yayi, wapi kima ya nene ya kele, na kuvwanda bantu ke vwanda, ke botama na Mpeve mosi yayi, na kati ya mosi ya misi. . . Nzutu ya misitiki.

402 Mu me tuba mpova yina mbote, *misitiki*? Misitiki, Nzutu ya misitiki, Nzutu ya misitiki ya Yesu Klisto. Beno me mona, Mpeve-Santu me tuba, “Nge ke tuba yawu yimbi.” Muntu ya mpamba mutindu munu, kasi Yandi tubaka, “Nge ke na kutuba yawu yimbi,” Mu me bokila, “*misitiki*,” na yina ya kele Nzutu ya misitike ya Yesu Klisto, beno me mona, Nzutu ya misitike ya Yesu Klisto. Mu kele ve. . . Beto kele na nsatu ya lukolo ve; beto kele na nsatu ya Mpeve-Santu. Yawu kele Yandi. Beno me mona? Yawu kele Yandi. Yinga, beno me mona, ya vwandaka. . . mu lendaka nyongisa muntu kisika mosi, kilongi mosi, awa mu banza ti yandi ke tala yawu na mutindu ya mbote. Nzutu ya misitike! Ya ke vwanda samu na dyambu mosi, samu Yandi zolaka tuba mutindu yina ve. Beno me mona? Yandi kele kaka awa na ntangu yayi. Yandi kele kaka awa na chaire. Yandi kele kaka kuna. Ya kele Yandi. Beno me mona? Fiou!

403 Mpe na kati ya Yandi kele na lufwa ve. Na kati ya Yandi kele na mawa ve. Na kati ya Yandi kele na boma ve. Na kati ya Yandi kele na disumu ve. Na kati ya Yandi kele na kimbevo ve. Na kati ya Yandi kele na lufwa ve. Beto kele na kati ya Yandi! Kana Satana ke meka na kupesa beno kima mosi, mutindu kimbevo, beno baka kaka Kidimbu ya beno mpe beno tula Yawu. Oh, la la! Beno baka Kidimbu ya beno mpe beno tula Yawu, ti beno kele kima mosi yina ba me futa na Yesu Klisto. Kidimbu ke lakisa ti ba me futa tike ya beno.

Yandi ke tuba, “Ntangu beno ke kufwa, beno ke zimbana.”

404 Beno tuba, “Nge me vuna. Mu kele na kima yina ba me futa. Mu kele kima yina ba me futa. Mu kele na Kidimbu.”

“Yinki kele Kidimbu?”

405 Yandi zaba yina Yawu kele. Ve, beno kusakana na yandi ve. Yandi zaba yina Yawu kele. Ntangu yayi, beno lendaka zonza na mwa milongi yayi, mpe bawu ke swana na beno. Satana ve; yandi zaba ya kulutila mbote. Beno me mona? Oh, inga. Yandi

teleminaka yawu, bambala zole to tatu, beno zaba, mpe salaka kyeta, ya mpukumunu. Satana zaba yina beno ke na kuzonzila. Beno lakisa kaka Kidimbu yina, yandi ke pumbuka. Yinga.

⁴⁰⁶ Samu ti, yinki ya kele? Ya kele kima ba me tula kidimbu. Yandi lenda kubuka yawu ve, mpe kupesa kima na kati kuna yina kele kieleka ve. Beno tuba, “Katula maboko ya nge! Mu me tulama kidimbu.” Oh, la la! Kima ya kutulama kidimbu! Yinga, tata! Beno kele ya kufuta. Beno simba Kidimbu na zulu ya lukwikilu ya beno yina ke ninganaka ve na nsilulu ya Yandi, beno tala yandi kukwenda. “Kisambu ya tiya ya muntu ya kudedama kele na lenda mingi!” Beno me mona? Beno me mona? Beno baka Kidimbu yina. Ya kele samu yina Yawu kele. Satana kele kuna samu na kumeka beno.

Yandi vwandaka na Égypte, samu na kumeka.

⁴⁰⁷ Mbote, beno zaba, kilumbu yina ntangu Rahab tulaka kento ya kindumba yina. . . Kento ya kindumba lelikaka nsinga yina, nsinga yina, Mu banza ti bayankaka ya basoda yina vwandaka seka mpe vwandaka moke, na kutubaka, “Kiboba ya kento yina ya kulawuka kuna! Yandi me katuka yintu ya yandi. Beno tala, yandi me kota yawu kuna. Ha, ha, ha! Mbote, beno me kuwaka ntete kima ya mutindu? Beto tala, Mulongisi Jones tubaka, awa, ‘Ya kele ve na kima na yawu.’” Kasi ya vwandaka, samu ti munati-nsangu na Nzambi nataka nsangu mpe tubaka na bawu.

⁴⁰⁸ Beno lenda banza ba-Égyptien kutuba, “Ya ke talana mutindu. . . Beto tuba, beno tala nkonga ya bantu ya kulawuka ya ba-exalté yina, kutula menga! Ha, ha! Bawu ke na mvindu ve, samu na kusukula yawu na ntangu yayi! Oh, la la! Bayinzo ya bawu nyonso ya nene ya kitoko ya kifuluka na menga! Oh, wapi nsunga! Mu ke zenga ti ya ke vwanda ya boma na mwa bilumbu fyoti. Ya ke zola kutuba kima mosi ve. Beno zaba samu na yinki? Tata ya Santu *Kingandi* tubaka mutindu yina.” Kasi ya vwandaka. Ya vwandaka. Ya zolaka kutuba kima mosi.

⁴⁰⁹ Ya zola tuba kima mosi samu na beto bayina ke kwikila. Beno me mona? Beno bambuka kaka moyo na lukwikilu ya beno yina ke ninganaka ve yina beno kele na yawu na kati ya Ndinga yayi! Ntangu yayi, beno kele dyaka Eve ve. Beno me mona? Beno kele ve mosi ya bantu ya ntembe yayi, mpe, mbote, yina ke vukisa na Satana. Nge ke simba konso Ndinga ya Nzambi. Beno me mona?

Eve tubaka, “Mbote, Mfumu tubaka mutindu yina!”

⁴¹⁰ Satana tubaka, “Kasi, nge zaba, ya kieleka Mfumu ke sala kima ya mutindu yina ve na muntu ya mbote mutindu nge. Oh, nge kele ya luzolo mingi. Yandi ke lenda ve.” Oh, yinga, Yandi ke sala, mpe. Yandi tubaka ti Yandi ke sala yawu.

⁴¹¹ “Mbote, tata ya munu vwandaka mulongi. Mu me vwanda mulongi.” Mu—mu lenda sadisa yawu ve. Kukondwa Kidimbu, beno me zimbana. Nganzi kele na zulu ya beno, beno me mona, yawu yina, kukondwa Kidimbu. Beno me mona? Inga. Yandi

tubaka ti Yandi ke sala yawu, mpe Yandi ke sala yawu. Ti, yina ke sukisa kaka dyambu. Yandi tubaka ti Yandi ke sala yawu.

“Oh, mu ke kwikila ti bilumbu ya bimangu. . .”

412 Yinga, kasi Yandi tubaka ti ya vwandaka ve. “Mu kele mutindu mosi mazono, bubu yayi, mpe kukonda nsuka,” beno me mona, ya kele kaka yina Yandi ke siamisa na kuvwanda.

413 Ntangu yayi, samu na beto, beto zaba yawu. Samu na bawu, bawu ke kwikila Yawu ve. Kasi beto ke kwikila Yawu. Beto zaba ti ya kele Kieleka. Beno me mona?

414 Ntangu yayi, na kuvwandaka na yina, beto me kuma ndambu ya Ndinga. Mpe kuna kubaka Kidimbu, Mpeve, na zulu ya nsilulu, “Mu kele Mfumu yina ke belusa nge.”

415 Ntangu yayi beno kubama samu na lukutakanu ya kubeluka ya nzutu na nkokila yayi. Beno me mona? Beno baka Kidimbu, beno tula Yawu na zulu ya Ndinga, na zulu ya lukwikilu ya beno yina ke ninganaka ve na Ndinga yina, beno ke basika. Ntangu yayi, Ya kele—Ya kele kima yina ke basisa yandi, samu ti na kati ya Yandi ya kele ve na kima mutindu yina.

416 Kana mu lendaka pesa kimbangi mwa ntangu yayi, na mwa bima yina mu me mona kaka kusalama na basabala fyoti me luta. Beno me mona? Beno me mona? Oh, kana mu lendaka pesa kimbangi!

417 Beno zaba, mpe Luc tubaka, “Kana nyonso Yesu salaka zolaka vwanda na babuku, ya zolaka vwanda ve na babuku mingi na yinza samu na kusonika yawu.”

418 Kaka mutindu mu me mona na ministele ya munu, beno lendaka kutika ve bavolume na zulu ya estrade yayi awa. Kana mu sonika yawu na bitini-bitini yina mu monaka Yandi kusala na ministele ya munu mosi, monaka Yandi kusala yawu. Beno me mona? Yandi me kuzwa lunungu mingi na ministele ya munu kulutula na yina Yandi salaka na ya Yandi Mosi. Yayi kele kieleka. Yayi kele na bande. Ntangu yayi, beno bambuka moyo, Yandi me kuzwa lunungu mingi ntangu yayi, munu ve; Yandi me kuzwa. Nkembo! Alleluia!

419 Yandi me kuzwa lunungu mingi na Jeffersonville kulutula yina Yandi kuzwaka na Nazareth. Yandi salaka na mbanza yina ya yimbi mpe na mbanza yayi ya yimbi. Amen! Nkembo! Samu ti, “Yandi lendaka sala bimangu ve kuna,” kasi Yandi salaka awa. Na nsuka, Yandi lutaka, awa. Yandi salaka yawu awa. Yandi zolaka nata bantu kisika yankaka, kasi Yandi—Yandi salaka yawu, na mutindu nyonso. Na yawu, Yandi me kuzwa kaka lunungu mingi awa kulutula yina Yandi kuzwaka na—na Capernaüm to—to Nazareth, kuna. Yandi me sala bimangu mingi kaka awa na tabernacle yayi kulutula yina Yandi salaka na ministere ya muvimba na zulu ya ntoto. Ya kele kieleka, Yandi

salaka yawu. Ntangu yayi wapi mutindu samu na bayankaka na yinza? Oh, la la! Ntangu yayi ya kele yina Yandi salaka.

⁴²⁰ Ntangu yayi beno bambuka moyo, “Yandi” salaka. Ntangu yayi, ata mbala mosi ve ti mu tubaka ti mu salaka yawu, beno me mona, ve, samu ti mu salaka yawu ve. Mu salaka kaka yawu ve. Mu zolaka kaka Yandi mpe mu kukipesaka kaka munu mosi na Yandi, mpe tubaka yina Yandi tubaka, mpe Mpeve-Santu kwendaka na bantu yankaka mpe bawu kwikilaka yina Yandi tubaka, na manima Yandi salaka kosalu. Kaka yina.

⁴²¹ Kana Yandi lenda kuzwa beto nyonso kukwikila yawu! Yinki Yandi lenda sala na ntangu kaka yayi kana Yandi lenda kuzwa beto nyonso na kukwikila yawu malu-malu yayi, kieleka? Ya ke vwanda dyaka ve na muntu mosi ya kulemba na ziunga ya mbanza. Ya kele kieleka. Kana Yandi lenda nata konso muntu na kukwikila yawu, nyonso ke mana. Beno me mona?

⁴²² Beno simba Kidimbu ya beno na zulu ya lukwikilu ya beno yina ke ninganaka ve na Ndinga ya Yandi ya nsilulu, mpe Satana ke kwenda.

Ntangu yayi mu ke manisa ntangu yayi.

⁴²³ Nzambi ntangu mosi pesaka kidimbu yankaka na yinza; ya vwandaka mukyama. Beno bambuka moyo na yawu? Yandi ntangu nyonso, ntangu nyonso ke vwandaka ya kukwikama na kidimbu yina, samu ti Yandi pesaka yawu samu na kidimbu. Mafunda nyonso yayi ya bamvula, Yandi me kondwaka ve na kutalisa kidimbu yina. Ya kele kieleka? Samu na yinki? Yandi me zitisa yawu. Yandi pesaka yawu. Yandi pesaka yinza kidimbu ti Yandi ke bebisa dyaka ve yinza na kifuluka ya maza. Mpe Yandi talisaka ntangu nyonso, ntangu nyonso, tuka, kilumbu yina.

⁴²⁴ Ya kele na bima na zulu, yina ke salaka mukyama yina. Ntangu yawu ke nokaka, mpe mwini ke basika, yina ke lakisa yawu. Mwini ke yumisaka mvula, na yawu Yandi tulaka mukyama kuna samu na kusiamisa ti ya ke vwanda dyaka ve na maza mingi na kubwa na zulu ya ntoto samu na kubebisa dyaka yawu. Yina kele kiwisa ya Yandi. Ya kele kidimbu. Yandi tubaka, “Mu ke pesa yawu na beno mutindu kidimbu.”

⁴²⁵ Yandi zitisaka kidimbu ya Yandi. Yandi zitisaka kidimbu ya Yandi na bilumbu ya Noé. Yandi ke lakisaka dyaka yawu. Yandi zitisaka kidimbu ya Yandi na Egypte. Yandi zitisaka yawu na Jéricho. Yandi ke zitisa Yawu bubu yayi. Yandi ke zitisaka ntangu nyonso kidimbu ya Yandi ntangu yawu me talisama.

⁴²⁶ Mafunda nyonso ya bamvula yayi, Yandi me zola kutalisa kidimbu yina. Yandi ata mbala mosi ve zimbanaka yawu. Yandi ke zimbanaka ve kidimbu ya Yandi. Ntangu yayi, ata mutindu yinza ke sobaka, mukyama kele kaka kuna. Beno me mona, Yandi ke zitisa kidimbu.

427 Mutindu mosi Yandi ke sala ntangu yayi, Yandi ke zitisa Kidimbu ya Yandi. Ata mutindu dibuundu ke sobaka, ata mutindu ya ke sala *yayi*; Nzambi ke zitisa dyaka Kidimbu ya Yandi, kaka yina. Yina ke lakisa beto ti Yandi ata mbala mosi ve ke kondwa na yina Yandi ke salaka mpe yina Yandi ke tubaka. Beto ke ndima, beto—beto ke zitisa Yawu. Mu ke sala yawu.

428 Yandi ke vingila ti beto talisa mpe Kidimbu ya Yandi na zulu ya lukwikilu ya beto, na Satana mpe binzambi-nzambi ya yandi nyonso mpe ba-denomination ya kukondwa lukwikilu, ti beto ke kwikila ti nsilulu ya Yandi kele kieleka, mpe Yandi ke sala yina Yandi silaka na kusala. Beno tala Dibuundu.

429 Ya ke yitukisa ve ti bawu ke lenda ve kukuma na bitambi ya ntete yina kuna, mutindu beto ke bokilaka yawu; beno lemvokila nzonzolo. Ya ke yitukisa ve ti bawu ke kisika ve kasi bawu ke vutuka na denomination mpe ke sala nkonga ya bantu ya kulwata mbote, bantu ya kubongisa, ya mayele, ya kulongoka. Ke kuma ata mbala mosi ve kisika mosi, samu ti ya kele yina bawu ke talisa, “Mu kele Methodiste. Mu kele Presbyterien.” Yawu yina kaka bawu kele.

430 Kasi bakwikidi ke baka Kidimbu! Mpe yina Yesu bandaka na kusala na Galilée, Yandi ke landila na kusala ntangu yayi na nzila ya kutula ya Kidimbu ya Yandi, ya vutuka ya Mpeve-Santu na zulu ya Dibuundu. Samu ti, ya vwandaka ve bisalu ya bantumwa, ya vwandaka bisalu ya Mpeve-Santu na kati ya bantumwa, mpe ya vwandaka Kidimbu.

431 Bawu tubaka ti bawu fwana sala keba na Pierre na Jacques, mutindu bawu. . . Pierre na Jean, na yina bawu vwandaka luta na kielo yina ba vwandaka bokila Kitoko, na kumonaka bawu vwandaka bantu zabaka kima mosi ve. Ya lendaka vwanda ti bawu tubaka, “Hit, hai’t, tote, tarry, fetch, carry. Mu ke tuba na beno samu na *yayi*.” Beno me mona? Ba lendaka vwanda na mitindu nyonso ya grammairie yina ba zolaka bakula ve. Ya lendaka vwanda ti bawu zabaka luswaswanu ve, nyonso. . . ba-mathématique nyonso ya Masonuku. Kasi ba zolaka tala ti ba vwandaka na Yesu. Ba lendaka kotalisa Kidimbu yina, samu ti Mpeve mosi yina vwandaka na zulu ya Yandi, ntete kukomama ya Yandi na kulunsi, vwandaka na zulu ya bawu na manima ya mvumbukulu. Amen!

432 Kuna yina ke sala Yandi Hebreux 13:8, “Yesu Klisto mutindu mosi mazono, bubu yayi, mpe kukonda nsuka.” Ya kele mutindu beto zaba ti Yandi kele moyo. Samu na yinki? Wapi mutindu beto zaba ti beto kele moyo? Samu ti Yandi kele moyo. Mpe samu beto zaba ti beto ke zinga, ya kele samu ti beto kele mutindu Yandi, mpe beto kele na kati ya Yandi. Mpe Yandi tubaka, “Samu ti Mu ke zinga, beno mpe ke zinga. Mu kele Yandi,” na Apocalypse, “yina vwandaka ya kufwa, mpe yina ke zinga kukonda nsuka.” Mpe kana—kana beto kufwa na beto mosi mpe beto kuma moyo

na kati ya Yandi, beto kele ya moyo kukonda nsuka. Mpe na yina Luzingu ya Yandi na kati ya beto kele kaka mutindu luzingu ya kima nyonso yankaka, Yawu ke talisa yina Yandi vwandaka. Mpe yina ke sala Yandi mutindu mosi mazono, bubu yayi, mpe kukonda nsuka.

⁴³³ Ntangu yayi wapi mutindu beno lenda, ntangu bawu ke manga Yawu? Beno ke mona ve, “bisalu ya kufwa”? Beno sadila Nzambi ya moyo, na nzila ya Seko. . . Mu zola kutuba, kiwisa ya kukonda nsuka ya Luzingu yina vwandaka na kati ya Menga ya Yesu Klisto. Ntangu yayi mu ke na kwenda, na kusukisa, mu. . . Mbote, mu banza, beto ke sukisa kaka. Beno me mona, kutalisa Kidimbu ya lemvo ya Yandi, ya zola ya Yandi! Ntangu yayi, kukondwa Kidimbu yayi ya kutula. . .

⁴³⁴ Ntangu yayi, ya kele Kidimbu. Yinki kele Kidimbu? Kidimbu kele kidimbu ya mfuka ba me futa. Ba me futa ntalu ba lombaka. Ntalu ya mpulusu ya beto vwandaka lufwa, beno me mona, mpe muntu mosi ve zolaka futa yawu kasi Klisto. Mpe ve mpeve ya denomination, ve mpeve ya pape, ve mpeve ya muntu mosi to ya santu mosi; kasi Mpeve ya Yesu Klisto, na zulu ya Dibuundu, kele Kidimbu ti ba me futa mfuka mpe Yandi me zitisa konso lutumu yina Nzambi lombaka, mpe beto mpe Yandi kele mosi. “Kilumbu yina, beno ke zaba ti Mu kele na kati ya Tata, Tata na kati ya Munu; Munu na kati ya beno, mpe beno na kati ya Munu.”

⁴³⁵ Beno tula Kidimbu! Beno tula Kidimbu ya mvumbukulu ya Yandi. Ti, samu ti Yandi vumbukaka samu na kunungisama ya beto, Yandi me vumbula beto mpe na Yandi. Mpe ntangu yayi beto me vwanda na bisika ya Mazulu, na kati ya Klisto Yesu, na yisi ya kubundana ya Kidimbu.

⁴³⁶ Na yina Israel vwandaka kuna, mpe kulooka vwandaka landila, kuna na bala-bala, bawu vwandaka na kima mosi ve ya kutala boma. Kima kaka, ya lungaka kaka kuvwanda ya kieleka ti menga, kidimbu, vwandaka monana.

⁴³⁷ Ya kele kaka kima yina beto fwana vwanda kaka na boma ntangu yayi. Ya kele na mpasi na—na nzila, ke na kusalaka, bankundi. Ya ke vwanda dyaka ntangu ya yinda ve, mpasi ke na kubula. Beno zaba yawu. Beno vwanda ya kieleka ti Kidimbu ke na kumonana. Mpe Kidimbu kele Mpeve-Santu. “Samu ti na nzila ya Mpeve mosi beto nyonso me botama na kati ya Nzutu mosi, mpe me kuma bantu ke vwanda na nkembo ya Yandi,” na Yinsi ya beto, na Yinzo, beto tambula na Yinsi ya nsilulu.

⁴³⁸ Beno zola Yandi? [Dibuundu me tuba, “Amen.”—Mu.] Beno ke kwikila Kidimbu? [“Amen.”] Bantu yikwa ke zola kutuba, “Oh, Mpangi Branham, sambila samu na munu, ti mu ke luta na yisi ya Kidimbu yayi?” [“Amen.”]

Beto kulumusa bayintu ya beto.

⁴³⁹ Mfumu Yesu, Muntu ya Kulutila Lemvo! Ntangu yinza vwandaka na kati ya disumu, mpe muntu mosi ve lendaka sadisa,

Nzambi, na kyadi, lakisaka na ntwala, na nzila ya kifwanukusu, ti ya vwandaka na Kidimbu vwandaka kwiza yina zolaka katula disumu; yina ke fuka kaka yawu ve, kasi lenda kukatula yawu. Mpe Yesu kwizaka na ntangu ya kulunga, mpe Yandi basisaka Menga, Luzingu ya Yandi Mosi, na kubakaka...na kusalaka beto kukatula-masumu samu na masumu ya beto, mpe kuna kutalisa Yandi na mutindu ya Mpeve-Santu, yina kele ntangu yayi Kidimbu yina fwana vwanda na Dibuundu tii Yandi ke kwiza. Samu Ntumwa Pierre tubaka, “Nsilulu kele samu na beno, mpe bana ya beno, mpe bayina kele ntama, mpe mingi mutindu Mfumu Nzambi ya beto ke bokila.”

⁴⁴⁰ Mfumu, na lemvo ya Nge, na lusalusu ya Nge, mu ke lomba muntu nyonso yina me kuwa Nsangu yayi. Mu ke lomba bawu samu na Nzambi, mu ke sambila Nge, Mfumu, bayina kele awa na suka yayi mpe bayina ke kuwa na bande. Mpe kana ya kele na Nkuna kisika mosi, yina ba soolaka ntete, Mfumu, samu na kuwa Ndinga ya kilumbu yayi ya nsuka, ti bawu kwiza ntangu yayi, na lembami mpe ya kukikulumusa, mpe kubika bayimpu ya bawu na kulansi, to bawu mosi, mutindu yimpu na lemvo ya Nzambi yina me bokila bawu. Mpe ti bawu vwanda ya kufuluka na Mpeve-Santu mpe kutalisa Kidimbu ya Luzingu ya Yesu Klisto na mvumbukulu ya Yandi, ntangu nyonso yina ba ke vwanda awa na zulu ya ntoto. Pesa yawu, Mfumu.

⁴⁴¹ Bandinga yayi, Mfumu, ya lendaka vwanda ti mu me tuba ve Yawu mbote. Mpe kana mu me sala yawu ve, mu ke sambila ti Mpeve-Santu ke baka Bandinga yina mpe ke monikisa Yawu mutindu yina Yawu zolaka vwanda ya kumonikisa, ti bantu ke bakula mpe ke zaba, kukondwa mayele ya yimbi. Mpe ti bawu zaba ti zola ke sungikaka. Mpe ti bawu lendaka zaba ti ya kele samu na ngunga yina beto ke na kuzinga, mpe nkwizulu yina me belama ya Mfumu, mpe beto ke mona mwa minda ya mbwaki kusema, bisika nyonso na yinza, ti ntangu me belama.

⁴⁴² Ti bantu kuzwa Mpeve-Santu bubu yayi! Mu ke sambila, mpe ke monikisa bawu na Nge, na Nkumbu ya Yesu Klisto. Mpe ti Yawu vwanda Kidimbu samu na beto ntangu nyonso beto ke zinga, yina Nge silaka ti Yawu ke vwanda. Ya ke vwanda pete na kuyufula yawu, samu ti Nge silaka ti Yawu ke vwanda, mpe mu zaba ti Yawu ke vwanda. Na Nkumbu ya Yesu beto ke sambila. Amen.

Ntangu yayi, na bayintu ya beto ya kukulumusa, kaka minuti fioti.

⁴⁴³ Na lukwikilu, na kukwikilaka, mu me sambila samu na beno, na mutindu nyonso mu zaba. Mu—mu me sambila na kieleka nyonso, na mutindu nyonso yina mu zaba kusambila samu na yawu.

⁴⁴⁴ Beno tala, mu me bakula yawu. Beno zaba yinki? Ya kele na kikunku ya beno ya kumi mpe makabu ti mu ke zingila. Ya kele

kusimbidila ya beno, awa na dibuundu, ti mu kele na muntu ya kulonga. Ya kele zola ya beno, mpe “ba-amen” ya beno, mpe kubundana ya beno. Mpe bampova ya beno ya mbote na kati ya yinza kuna kisika beno ke kwendaka, na ba-etat yankaka na ziunga ya yinsi, ya kele bampova ya beno ti ke sadisaka Nsangu. Ya kele beno. Beto kele bampangi na kisalu na yayi, na Klisto. Beto kele bampangi ya babakala mpe bampangi ya bakento, mpe Yandi kele Ntinu ya beto. Mpe mu zola beno. Mu—mu—mu—mu, kisika mu kele, mu zola ti beno vwanda kuna. Mu ke tambulaka na ditoma na ziunga ya yinsi, samu na kuzonza na beno bambala mosi to zole. Mu ke zola kukutana na beno awa Lumingu na suka. Mu zola beno. Mu ntangu nyonso ke zolaka beno. Bantangu yankaka mu fwana zonza na ngolo mingi, kasi ya kele kaka samu na kusungika. Beno me mona, ya kele kaka ya kele samu ti mu zola beno, beno me mona, mpe mu zola ve ti beno kondwa Yawu. Zola, beno fwana sala yawu ve.

⁴⁴⁵ Ntangu yayi, kaka na lembami mpe ya kulemvuka, na nyonso yina kele na kati ya ntima ya beno, ya kati mingi, ke ndima kaka Yawu. Beno tuba, “Mfumu Yesu, kaka na ntangu yayi baka nyonso yina kele na kati ya munu, yina kele ya kulunga ve na Nge, mpe bika mu kukikatula na lunangu ya munu nyonso, nyonso yina kele na kati ya munu, kuna. Mvindu nyonso, kukondwa lukwikilu nyonso yina kele na kati ya munu, mu—mu me bika yawu ntangu yayi, Mfumu. Mu ke basisa kaka yawu. Mpe ti Mpeve-Santu ya Nzambi ya lembami, mutindu yembe, kulumuka na kati ya munu. Mu—mu zola kuzinga ya Seko, Mfumu, mpe mu—mu zola ti Nge kusadisa munu na ntangu yayi. Pesa yawu ntangu yayi.”

⁴⁴⁶ Na yina beno ke sambila, mpe beto ke yimba nkunga yayi na kati ya yinwa, to kuyimba yawu na malembe, kintwadi, *Mu Zola Yandi*. Mpe, beno bambuka moyo, ya ke kwizaka na zola, samu ti Yandi kele zola. Na yina mu ke tula maboko ya munu na zulu ya bamuswale yayi, samu ti bantu lendaka kuzwa yawu na ntwala ya mpimpa.

Mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na yinti ya Calvaire.

Mu zola Yandi, mu zola Yandi
Samu Yandi zolaka munu ntete,

Ntangu yayi beno bika kaka luzingu ya beno na Yandi.

Mpe futaka mpulusu ya munu
Na Calvaire . . .

⁴⁴⁷ Beno zola, zola, zola Yandi. Beno tala yina Yandi salaka samu na beno. Ya kele na nzila ya zola. Zola ke nataka kutumama. Zola ke nataka na kuzabana. Zola ke nataka makwela. Mpe ya kele kisika beto ke na kukwenda: Kudya ya Makwela ya Mwana-

dimeme. Mu ke kuwa Mvulusi ya munu kubokila, ti Yandi zola munu, mpe.

. . . munu, mpe.

Mu . . .

⁴⁴⁸ Beno tula kaka ntima ya beno nyonso, beno kuwa Kima mosi ya kieleka ya mbote kukota na beno. Yina kele Mpeve-Santu.

Samu Yandi zolaka munu ntete

Mpe futaka mpulusu ya munu

Na yinti ya Calvaire.

⁴⁴⁹ Kana . . . Mu ke telemisa maboko ya munu, na bantu, na musiki. Kana mu me sumuka, kana mu me sala kima mosi ya yimbi . . .

Mu ke na kusambila samu na beno ntangu yayi, mpe munu mosi.

⁴⁵⁰ Kana mu me sala kima ya yimbi, diboko ya munu na Nge, Mfumu, zola kutuba ti lemvokila munu. Diboko ya munu na Nge, Mfumu, zola kutuba ti mu—mu zolaka ve kusala yawu. Mpe mu zaba ti mu ke na kufwa, Mfumu. Mu fwana bika yinza yayi, na nzutu. Mu zola kukutana na Nge. Diboko ya munu zola kutuba, baka yawu, Mfumu. Fulusa munu na Mpeve. Pesa munu Kidimbu ya zola ya Nge na zulu ya munu, Mpeve-Santu, yina ke sala ti mu kuzinga luzingu ya kifuluka na lembami, na lutondo, kusala munu kuzinga Luzingu yina vwandaka na kati ya Klisto; ti ntima ya munu kupela samu na bampangi, ti mu ke kuzwa kupema na mpasi, na mwini mpe na mpimpa, tii mu lenda kuzwa muntu nyonso yina mu lenda. Mu ke vwanda mutindu minatinsangu na Jéricho; mu ke kwenda na konso muntu yina mu lenda, mpe kumona kana mu lenda nata bawu na yisi ya kiwisa ya Menga, na yisi ya Menga ya Mwana-dimeme, ti ba lendaka kuzwa Kidimbu.

⁴⁵¹ Beno me mona, Menga ke sukulaka. Mpeve kele Kidimbu ti ba me tula Menga. Beno me mona? Mpeve kele Kidimbu ti ba me tula Menga. Tii ba ke tula Menga, Mpeve lenda kwiza ve. Kasi ntangu ba me tula Menga, kuna Mpeve kele Kidimbu, ke vutula yawu na beno, ti lukwikilu ya beno na Menga me ndimama, ti tike ya beno me futama. Tike ya beno me futama. Yimeni. Dyambu me suka. Beno kele Muklisto. Beno kele mukwikidi. Klisto kele na kati ya beno, mpe beno kele na kati ya Klisto.

. . . zolaka mu ntete

Mpe futaka mpulusu ya munu

Na yinti ya Calvaire.

⁴⁵² Na bantima ya beno ya kukulumusa ntangu yayi na ntwala ya Nzambi; pasteur ya beno, Mpangi Neville, na bampova ya yandi ya nsuka mpe yina yandi ke tuba.

⁴⁵³ Beno bambuka moyo na balukutakanu na nkokila yayi, lukutakanu ya kubeluka ya nzutu. Beno kwiza na ntangu

ya mbote. Beto banda na ngunga ya sambwadi, ti mu mata na estrade na ngunga ya sambwadi na ndambu. Ya kele ya kulunga, Mpangi Neville? [Mpangi Neville me tuba, “Ya kele ya kulunga.”—Mu.] Ntangu yayi beto ke kuzwa kominyo, beno me mona, na nkokila yayi. Beno kwiza!

⁴⁵⁴ Na manima ya midi yayi, beno vwanda kaka na Yawu. Beno bika ve Nsangu yayi kukwenda. Beno bambuka moyo, beno bika ve Nsangu yayi kukwenda!

⁴⁵⁵ Menga ke vwanda Kidimbu ti Luzingu me pesama. Beno me mona? “Mpe ntangu Mu ke mona Menga, Mu ke luta na zulu ya beno.” Mpeve-Santu kele Kidimbu ti Menga me tulama na ntima ya beno, mpe Ya kele Kidimbu ti ba me tula Menga. Kana ba me tulaka yawu ata mbala mosi ve, kuna Kidimbu ke kwiza ve. Beno me bakula? Beno tuba, “Amen.” [Dibuundu me tuba, “Amen.”—Mu.] Menga fwana kutulama, mpe na manima Kidimbu ke kwiza. Ya kele Kidimbu ti ba me tula Menga ya mpulusu mpe ba me futa tike ya beno. Nzambi sakumuna beno. Mpangi Neville.



KIDIMBU KNG63-0901M

(Token)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya Ntete ya Ngonda ya yivwa, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org